

प्रोत्साहनार्थं स्तौति—

सुराः समभ्यर्थयितार एते कार्यं त्रयाणामपि विष्टपानाम् ।

चापेन ते कर्म न चातिहिंस्रमहो वतासि स्पृहणीयवीर्यः ॥ २० ॥

सुरा इति ॥ एते सुराः समभ्यर्थयितारो याचितारः । कार्यं प्रयोजनं त्रयाणां विष्टपानामपि संबन्धि । सर्वलोकार्थमित्यर्थः । कर्म ते तत्र चापेन । न तन्येनेति भावः । अतिहिंस्रमतिघातुकं च न । अहो वत इति संबोधने ॥ “ अहो वतानुकम्पायां स्वेदे संबोधनेऽपि च ” इति विश्वः ॥ अथवा अहो आश्चर्ये । वनेसामन्त्रणे संतोषे च ” इति । “ वनामन्त्रणमंतोषवेदानुक्रोशाविस्मये ” इति विश्वः ॥ स्पृहणीयवीर्योऽस्याश्चर्यावक्रमोऽस्मि ॥ “ आश्चर्यं स्पृहणीयं च ” इति नानार्थकोशः ॥

मधुश्च ते मन्मथ साहचर्यादसावनुक्तोऽपि सहाय एव ।

समीरणो नोदयिता भवेति व्यादिश्यते केन हुताशनस्य ॥ २१ ॥

मधुगिति ॥ हे मन्मथ । अस्मा मधुश्च वसन्तोऽपि ते साहचर्यान्महचरत्वादेवानुक्तोऽप्यप्रोक्तोऽपि सहायः सहकार्येव । तथाहि । समीरणो वायुर्हुताशस्याग्नेर्नोदयिता प्रेरको भवेति केन व्यादिश्यते ॥ अत्र मधुसमीरणयोरुक्तमन्तरेण सहायताकरणं सामान्यधर्मः । स च वाक्यद्वये वस्तुप्रतिवस्तुभावेन पृथङ्ङिर्दिष्ट इति प्रतिवस्तुपमालंकारोऽयम् । तदुक्तम्—“ यत्र सामान्यनिर्देशः पृथग्वाक्यद्वये यदि । गर्भ्यापम्याश्रिता सा स्यात्प्रतिवस्तुपमा मता ” इति ॥

तथेति शेषामिव भर्तुर्गज्ञामादाय भूध्रा मदनः प्रतस्थे ।

ऐरावतास्फालनकर्कशेन हस्तेन परस्पर्शं तदङ्गमिन्द्रः ॥ २२ ॥

तथेति ॥ तथास्त्वात् भर्तुः स्वामिनः शेषामिव प्रमाददत्तां मालामिव ॥ “ प्रमादाभिर्जानमाल्यदाने शेषेति कीर्तिता ” इति विश्वः । “ माल्याक्षतादिदाने स्त्री शेषा ” इति वैजयन्तीकेशवौ ॥ आज्ञां भूध्रादाय गिरमा गृहीत्वा मदनः प्रतस्थे ॥ “ समवर्षाविभ्यः स्थः ” इत्यान्मनेपदम् ॥ इन्द्र ऐरावतास्फालनेन प्रोत्साहनार्थेन ताडनेन कर्कशेन परूपेण हस्ते तदङ्गं मदनदेहं परस्पर्शं । हस्तस्पर्शेन संभावयामासेत्यर्थः ॥ “ शेषामिवाज्ञाम् ” इत्यत्र साधकवाधकप्रमाणाभावादुपमोत्प्रेक्षयोः संदेहसंकर इति । यदि भर्ता शेषापि दत्ता तदा तामाज्ञामिवेत्युपमा । अथ न दत्ता तर्हि शेषात्वेनोत्प्रेक्षिता । शेषादानं तु संदिग्धार्थमिति ॥

स माधवेनाभिमतेन सख्या रत्या च साशङ्कमनुप्रयातः ।

अङ्गव्ययप्रार्थितकार्यसिद्धिः स्थाण्वाश्रमं हैमवतं जगाम ॥ २३ ॥

स मदनोऽभिमतेन प्रियेण सख्या सुहृदा माधवेन वसन्तेन रत्या स्वदेव्या च

१ समीरणोदयिता; समीरण प्रेरयिता. २ दिग्वारण. ३ कर्मसिद्धिः.

साधकं संकटमपत्तिविति सभयमनुमयातः सन् । तच्चाङ्गस्य व्ययेनापि प्राथिता
कार्यसिद्धिर्येन स तथोक्तः । शीत्वा मृत्वापि सर्वथा देवकार्यं साधयिष्यामीति
कृतनिश्चयः सन्नित्यर्थः । दैमवतं हिमवति भवं स्थाणो रुद्रस्याश्रमं जगाम ॥

तस्मिन्वने संयमिनां मुनीनां तपःसमाधेः प्रतिकूलवर्ती ।

संकल्पयोनेरभिमानभूतमात्मानमाधाय मधुर्जजृम्भे ॥ २४ ॥

तस्मिन्निति ॥ तस्मिन्वने स्थाण्वाश्रमे संयमिनां समाधिमतां मुनीनां तपसः स-
माधेरेकाग्रतायाः प्रतिकूलं वर्तत इति प्रतिकूलवर्ती विरोधी मधुर्वसन्तः संकल्पयोने-
र्मनोभवस्याभिमानभूतम् । गर्वहेतुभूतमित्यर्थः ॥ कार्यकारणयोरभेदोपचारः ॥ आत्मा-
नं निजस्वरूपमाधाय संनिधाय जजृम्भे प्रादुर्बभूव । वसन्तधर्मान्प्रवर्तयामासेत्यर्थः ॥
वसन्तधर्मानाह—

कुबेरगुप्तां दिशमुष्णरश्मौ गन्तुं प्रवृत्ते समर्थं विलङ्घ्य ।

दिग्दक्षिणा गन्धवहं मुखेन व्यलीकनिश्वासमिवोत्ससर्ज ॥ २५ ॥

कुबेरेति ॥ उष्णरश्मौ सूर्यं साहसिके च नायके समर्थं दाक्षिणायनकालं सं-
गमकालं च विलङ्घ्याकाण्डे व्यतिक्रम्य कुबेरगुप्तां धनपातिपार्श्वतां कृत्स्नतशरीरेण
केनचिद्रक्षितां च दिशमुदीचीं स्त्रीलङ्काक्षिमां काचिन्नायिकां च गन्तुं चलितुं सं-
गन्तुं च प्रवृत्ते सति दक्षिणा दिग्दाक्षिण्यवती नायिका च मुखेनाग्रभागेन षष्ठ्येण
च । बहतीति बहः ॥ पचाद्यच ॥ गन्धस्य वहं गन्धवहमनिलं व्यलीकेन दुःखेन नि-
श्वासमस्तं व्यलीकनिश्वासमिव ॥ “दुःखे बलक्षये व्यलीकर्माप्रियाकार्यवस्तुनोः” इति
वैजयन्ती ॥ उत्ससर्ज प्रवर्तयामास । स्वभर्तारि समयोल्लङ्घनेन पराङ्गनासंगतिं प्रवृत्ते
सति स्त्रियो दाक्षिण्यादकिञ्चिद्गदा दुःस्वाश्रममन्तीति भावः । उत्तरायणे सति म-
लयानिलाः प्रवृत्ता इति वाक्यार्थः ॥ अत्रान्प्रेक्षालंकारः । न च समामोक्तिरेवेय-
मुन्प्रेक्षानुप्रविष्टेति शङ्कितव्यं केवलावशेषणसामर्थ्यादेवाप्रस्तुतप्रतीतीं सौचित्येन ।
अत्र तु दक्षिणेति विशेष्यसामर्थ्यादपि नायिका प्रतीयते । न च श्लेष एव प्रकृ-
ताप्रकृतविषय उभयश्लेषे श्लिष्टविशेष्यानङ्गीकारात् । तस्माच्छब्दशक्तिमूलोऽयं
ध्वनिः । स च व्यलीकनिश्वासरूपचेतनधर्मसंभावनार्थं दाक्षिणस्या दिशो नायिकया
सहाभेदमासादयन्नभेदलक्षणातिशयोक्त्युपजीविनीं निश्वासमिवेति वाच्योत्प्रेक्षां
निर्वहतीति वाच्यसिद्धयङ्गभूत इत्युत्पश्यामः ॥

असूत सद्यः कुसुमान्यशोकः स्कन्धात्प्रभृत्येव सपल्लवानि ।

पादेन नापैक्षत सुन्दरीणां संपर्कमासिञ्जतनूपुरेण ॥ २६ ॥

असूतेति ॥ अशोको वृक्षविशेषः सद्यः स्कन्धात्मकाण्डात्ममृत्वेव । स्कन्धा-
दारभ्येत्यर्थः ॥ भाष्यकारवचनान्मभृतिर्योगे पञ्चमीति कैवटः । भाष्यं च “ भू-
लात्मभृत्प्रादृक्षांस्तद्वर्णान्ति ” इति “ कार्तिक्याः प्रभृत्याग्रहायणो मासः ” इ-
त्यादि ॥ सपल्लवानि कुसुमान्यसूत । उभयमप्यजीजनदित्यर्थः । आसिञ्जितो नृ-
पुरो यस्य तेन ॥ सिञ्जतातोरकर्मकात् “ गत्यर्थाकर्मक— ” इत्यादिना कर्तरि क्तः ॥
सुन्दरीणां पादेन संपर्कं ताडनं नापैक्षत । “ सनूपुररवेण स्त्रीचरणेनाभिताडनम् ।
दोहदं यदशोकस्य ततः पुष्पोद्गमो भवेत् ” इति । तथाहि—“ पादाहतः प्रमदया
विकसत्यशोकः शोकं जहाति वकुलो मुखसीधुमिक्तः । आलोकितः कुरुषकः कुं-
रुते विकाशमालोडितस्तलक उत्कालको विभाति ” ॥

सद्यः प्रवालोल्लसचारुपत्रे नीते समाप्तिं नवचूतबाणे ।

निवेशयामास मधुर्द्विरेफान्नामाक्षराणीव मनोभवस्य ॥ २७ ॥

सद्य इति ॥ मधुर्वसन्त एवंपुकारः प्रवालोल्लसाः पल्लवाङ्कुरा एव चारुणि
पत्राणि पक्षा यस्य तस्मिन् ॥ “ पत्रं वाहनपक्षयोः ” इत्यमरः ॥ नवं चूतं चूतकु-
सुमं तदेव बाणस्तस्मिन्भवचूतबाणे समाप्तिं नीते सति सद्यो मनोभवस्य धन्विनो
नामाक्षराणीव द्विरेफान्भ्रमराञ्चिवेशयामास निदधौ ॥ अत्र प्रवालपत्र इत्याद्येक-
देशविवर्तिरूपकं मधोरिपुकारत्वं रूपं यन्नामाक्षराणीवेत्युत्प्रेक्षायां निमित्तमित्येक-
देशविवर्तिरूपकोत्थापितेयमुत्प्रेक्षा ॥

वर्णप्रकर्षे सति कर्णिकारं दुनोति निर्गन्धतया स्म चेत्तः ।

प्रायेण सामग्र्यविधौ गुणानां पराङ्मुखी विश्वसृजः प्रवृत्तिः २८

वर्णेति ॥ कर्णिकारं कर्णिकारकुसुमम् ॥ “ अवयवे च प्राण्योषधिवृक्षेभ्यः ”
इत्युत्पन्नस्य तद्वत्तस्य “ पुष्पफलमूलेषु बहुलम् ” इति लुक् । एवमन्यत्रापि द्र-
ष्टव्यम् ॥ वर्णप्रकर्षे वर्णोत्कर्षे सत्यपि निर्गन्धतया हेतुना चेतो दुनोति स्म पर्य-
तापयत् ॥ “ लट् स्मे ” इति भूतार्थे लट् ॥ तथाहि । प्रायेण विश्वसृजो विधातुः
प्रवृत्तिर्गुणानां सामग्र्यविधौ साकल्यसंपादनविषये पराङ्मुखी । सर्वत्रापि वस्तुनि
किञ्चिद्भक्त्यं संपादयति । यथा चन्द्रे कलङ्कः । अतः कर्णिकारेऽपि निर्गन्धं यु-
ज्यत इति भावः ॥ सामान्येन विशेषसमर्थनरूपोऽर्थान्तरन्यासोऽलंकारः ॥

बालेन्दुवक्राण्यविकाशभावाद्भुः पलाशान्यतिलोहितानि ।

सद्यो वसन्तेन समागतानां नखक्षतानीव वनस्थलीनाम् ॥ २९ ॥

बालेनिहति ॥ अविकाशभावाभिर्विकाशत्वात्कुलभावाद्धेतोर्बालेन्दुरिव व-
क्राण्यतिलोहितान्यतिरक्तानि पलाशानि किंशुकपुष्पाणि ॥ “पलाशे किंशुकः
पर्णः” इत्यमरः ॥ वसन्तेन पुंसां समागतानां संगतानां वनस्थलीनां स्त्रीणां सद्यः स-
द्योदत्तानि । पुराणेष्वतिलौहिन्याभावादिति भावः । नखक्षतानीव बभूव ॥ अत्र व-
सन्तस्य वनस्थलीनां च विशेषणमाधारण्यान्नायकव्यवहारप्रतीतिः मयामोक्तिस्तां
वदस्ति । “नखक्षतानीव” इति जातिस्वरूपोत्प्रेक्षा वक्रत्वलौहित्यगुणानिमित्ता जा-
गर्ति । सा च नायकव्यवहाराश्रितमयामोक्तिगर्भिण्येवोत्तिष्ठत इत्युभयतरेककालैत-
व । विशेषणसामर्थ्यादिप्रस्तुतस्य गम्यत्वे मयामोक्तिरिष्यत इति हिलक्षणम् ॥

लग्नद्विरेफाञ्जनभक्तिचित्रं मुखे मधुश्रीस्तिलकं प्रकाश्य ।

रागेण बालारुणकोमलेन चूतप्रवालोष्ठमलंचकार ॥ ३० ॥

लभेति ॥ मधुश्रीर्वसन्तलक्ष्मीर्लग्नद्विरेफा एवाञ्जनभक्तयः कज्जलरचनास्तार्भि-
श्चित्रं चित्रवर्णं तिलकं पुष्पाविशेषमेव तिलकं विशेषकम् । मुखं प्रारम्भस्तस्मिन्नेव
मुखे वक्त्रे प्रकाश्य प्रकटय्य बालारुणकोमलेन बालार्कमुन्दरेण रागेणारुणिञ्जा
तेनैव लाक्षारारेण चूतप्रवाल एवांष्टमं चूतप्रवालोष्ठमलंचकार प्रमाधयामास ॥
अत्र रूपकालंकारः ॥

मृगाः पियालद्रुममञ्जरीणां रजःकर्णैर्विघ्नतदृष्टिपाताः ।

मदोद्धताः प्रत्यनिलं विचेरुर्वनस्थलीर्मर्मरपत्रमोक्षाः ॥ ३१ ॥

मृगा इति ॥ पियालद्रुमा राजादनवृक्षाः ॥ “राजादनं पियालश्च” इत्यमरः ॥
तेषां मञ्जरीस्तासां रजःकर्णैर्विघ्नताः संजानाविघ्ना दृष्टीनां पाताः प्रसादा येषां ते
तथोक्ता मदोद्धता मृगाः प्रत्यानिलमार्जनाभिमुखं मर्मरग मर्मरशब्दवन्तः पत्रमोक्षा
जीर्णपर्णपाता यामु ता वनस्थलीर्विचेरुर्वनप्रदेशेषु चरन्ति स्म ॥ “देशकालाध्व-
गन्तव्याः कर्मसंज्ञा ह्यकर्मणाश्च” इति चरन्तः सकर्मकत्वम् ॥

चूताङ्कुरास्वादकषायकण्ठः पुंस्कोकिलो यन्मधुरं चुकूज ।

मनस्विनीमानविधातदक्षं तदेव जातं वचनं स्मरस्य ॥ ३२ ॥

चूताङ्कुरेति ॥ चूताङ्कुराणामास्वादेन कषायकण्ठो रक्तकण्ठः ॥ “सुरभाव-
पथे रक्ते कषायः” इति केशवः ॥ पुमान्कोकिलः पुंस्कोकिलः ॥ पुंश्रृणं प्रा-
गल्भ्यद्योतनार्थम् ॥ मधुरं चुकूजेति यत्तत्कूजनमेव मनस्विनीनां मानविधाते रो-
षनिरासे दक्षं स्मरस्य वचनं मानं त्यजतेत्याज्ञावचनं जातम् । कोकिलकूजितश्र-
वणानन्तरं स्मराज्ञा इव मानं जहुरित्यर्थः ॥

हिमव्यपायाद्विशदाधगणामापाण्डरीभूतमुखच्छवानाम् ।

स्वेदोद्गमः किंपुरुषाङ्गनानां चक्रे पदं पत्रविशेषकेषु ॥ ३३ ॥

हिमेति ॥ हिमस्य व्यपायादपगमाद्विशदा नीरुजा अधरा ओष्ठा यासां तां-
सामापाण्डरीभूतमुखच्छवीनाम् । कुङ्कुमपर्णागादिनि भावः । किंपुरुषाङ्गनानां प-
त्रविशेषकेषु पत्ररचनासु स्वेदोद्गमः पदं चक्रे । यमोदयान्स्वेदोदयोऽभूदित्यर्थः ।
विशदाधगत्वं मधुच्छिष्टाहत्यादिनि भावः । हेमन्तेषु नार्यो विम्बोष्ठेषु मधुच्छि-
ष्टं शीतभयाहधतीति रसिद्धम् ॥

तपस्विनः स्थाणुवनौकसस्तामाकालिकीं वीक्ष्य मधुप्रवृत्तिम् ।

प्रयत्नसंस्तम्भितविक्रियाणां कथंचिदीशा मनसां बभूवुः ॥ ३४ ॥

तपस्विन इति ॥ स्थाणोर्वनमोको येषां ते तर्पास्विनस्तत्रत्या मुनयः । समा-
नकाल आद्यन्तावस्या आकालिकीम् । अकालभवत्वादुत्पत्त्यनन्तर्गवर्नाशनीमि-
त्यर्थः ॥ “आकालिकडाद्यन्तवचने” इति समानकालादिकटप्रत्ययः “प्रकृतेराकाल
आदेशश्च निपातितः । “दिहूणत्र-” इत्यादिना डीप् । केचिदकालाद्देहाभ्या-
न्मादिन्वाद्गवाथं टागत्याङ् ॥ तामाकालिकीं मधुप्रवृत्तिं वीक्ष्य प्रयत्नेन संस्त-
म्भितविक्रियाणां निरुद्धावकाशणां मनसां कथंचिदीशा नियन्तारो बभूवुः ॥

तं देशमारोपितपुष्पचापे गतिद्वितीये मदने प्रपन्ने ।

काष्ठागतस्नेहरसानुविद्धं हन्द्वा नि भावं क्रियया विववुः ॥ ३५ ॥

तमिति ॥ आरोपितमाधज्यं कृतं पुष्पचापं येन तस्मिन्वर्तिद्वितीया यस्य तस्मि-
न्वर्तिसहाये मदने तं देशं स्थाण्वाश्रमं प्रपन्ने प्राप्ते र्मातं हन्द्वा नि स्थावराणि जंगमा-
नि च मिथुनानि काष्ठान्कर्षः ॥ “काष्ठान्कर्षं स्थितौ दिशि” इत्यमरः ॥ तां गतो यः
स्नेह इष्टमाधर्मानवन्धनः प्रेमापरनामा ममताभिमानः ॥ “प्रेमा ना प्रियता हार्दं प्रे-
म स्नेहः” इत्यमरः ॥ स एव रमस्तेनानुविद्धं संपृक्तं भावं रसाख्यं गृह्णारभावं
क्रियया कार्यभूतया चेष्टया विववुः प्रकटीचकः । गृह्णारचेष्टाः प्रावर्तन्तेत्यर्थः ॥

ताश्चेष्टा आह ‘मधु’ इत्यादिभिश्चतुर्भिः—

मधु द्विरेफः कुसुमैकपात्रे पपौ प्रियां स्वामनुवर्तमानः ।

शृङ्गेण च स्पर्शानिमीलिताक्षीं मृगीमकण्डूयत कृष्णसारः ॥ ३६ ॥

मध्विति ॥ द्वौरेफौ वर्णावशेषौ यस्य स द्विरेफो भ्रमरः ॥ उपचारात्तदर्थोऽपि
द्विरेफ उच्यते । यथाह कैयटः—“शब्दधर्मेणाप्यर्थस्य व्यपदेशो दृश्यते । यथ

भ्रमरश्चन्दस्वः द्विरेफत्वाहरेको भ्रमरः ॥ कुसुममेवैकं साधारणं पात्रं तस्मिन्मधु
मकरन्दम् ॥ “ मधु मधे पुष्परसे ” इति विश्वः ॥ सां प्रियां शृङ्गीमनुवर्तमानो-
ऽनुसरन्पौ । तत्पीतशेषं पपावित्यर्थः । कृष्णश्चासौ सारः शबलश्च कृष्णसारः कृ-
ष्णमृगः ॥ “ वर्णो वर्णेन ” इति समासः ॥ स्पर्शेन स्पर्शमुखेन निमीलितार्शो
मृगी शृङ्गेणाकण्डूयत कर्षितवान् ॥ “ कण्डूदिभ्यो यक् ” इति यक् । ततः क-
र्तरि लङ् ॥

ददौ रंसात्पङ्कजरेणुगन्धि गजाय गण्डूपजलं करेणुः ।

अर्धोपभुक्तेन विसेन जायां संभावयामास ग्थाङ्गनामा ॥ ३७ ॥

ददाविति ॥ रसादतिरागात्करेणुः कारणी ॥ “ करेणुरिभ्यां स्त्री नेभे ” इ-
त्यमरः ॥ पङ्काज्जायत इति पङ्कजं तस्य रेणुः पङ्कजरेणुस्तस्य गन्धोऽस्यासीति पङ्क-
जरेणुगन्धि गण्डूपजलं मुखान्तर्धृतजलं गजाय ददौ । रथाङ्गनामा चक्रवाकोऽर्थ-
यथा । तथोपभुक्तेनार्धजग्धेन विसेन जायां संभावयामास । स्वजग्धशेषं ददावित्यर्थः ॥

गीतान्तरेषु श्रमवारिलेशैः किञ्चित्समुच्छ्वासितपत्रलेखम् ।

पुष्पासवाघूर्णितनेत्रशोभि प्रियामुखं किंपुरुषश्चुचुम्बे ॥ ३८ ॥

गीतान्तरेष्विति ॥ किंपुरुषः किंनरः श्रमवारिलेशैः संदोर्दाविन्दुभिः किं-
चिदीषत्समुच्छ्वासिता विश्लेषिताः पत्रलेखा यस्य तत् । पुष्पाणामासवो मधं पु-
ष्पासवः । पुष्पोद्भवमर्धामन्यर्थः । वसन्ते मधुकस्य संभवात् । पुष्पवासितमिति के-
चित् । तेनाघूर्णिताभ्यामुच्छ्वासिताभ्यां नेत्राभ्यां शोभत इति तथोक्तं प्रियामुखं गी-
तान्तरेषु गीतमध्येषु चुचुम्बे चुचुम्बे ॥

पर्याप्तपुष्पस्तवकस्तनाभ्यः स्फुरत्प्रवालोष्ठमनोहराभ्यः ।

लतावधूभ्यस्तत्रोऽप्यवापुर्विनम्रशाखाभुजबन्धनानि ॥ ३९ ॥

पर्याप्तेति ॥ पर्याप्ताः समग्राः पुष्पस्तवका एव स्तना यामां ताभ्यः ॥ “ स्वा-
ङ्गाच्चोपसर्जनादसंयोगोपधात् ” इति विकल्पान्न ङीप् ॥ स्फुरन्तः प्रवालाः पल्लवा
एवौष्ठास्तर्मनोहराभ्यो लता एव वध्वस्ताभ्यः सकाशात्तत्रोऽपि ॥ लिङ्गादेव पुंस्त्वं
गम्यते ॥ विनम्राः शाखा एव भुजास्तर्बन्धनान्यवापुः । तार्मिर्गालाङ्गता इत्यर्थः ।
स्वावराणामपि मदनविकारोऽभूत्किमुतान्येषामिति भावः । एतच्च तरुलतानामपि
चेतनत्वादुक्तम् । यथाह मनुः—“ अन्तःसंज्ञा भवन्त्येते सुखदुःखसमन्विताः ” इति ॥
अत्र रूपकालंकारः ॥

श्रुताप्सरोगीतिरपि क्षणेऽस्मिन्ह्रः प्रसंख्यानपरो बभूव ।

आत्मेभ्वराणां न हि जातु विघ्नाः समाधिभेदप्रभवो भवन्ति ४०

श्रुतेति ॥ अस्मिन्क्षणे वसन्ताविर्भावकाले भगवान्ह्रः श्रुताप्सरोगीतिरपि । दिव्याङ्गनागानमाकर्णयन्नपीत्यर्थः । प्रसंख्यानपर आत्मानुसंधानपरो बभूव । तथाहि । आत्मनश्चित्तस्येश्वराणां नियन्द्वणाम् । वशिनमित्यर्थः । विहन्यन्त ए-
भिरिति विघ्नाः प्रत्यूहाः ॥ वञ्चयं कप्रत्ययः ॥ जातु कदाचिदपि समाधिभेदे स-
माधिभजनं प्रभवः समर्थो न भवन्ति ॥

लतागृहद्वारगतोऽथ नन्दी वामप्रकोष्ठार्पितहेमवेत्रः ।

मुखार्पितैकाङ्गुलिसंज्ञयैव मा चापलायेति गणान्वयनैषीत् ४१

लनेति ॥ अथ लतागृहद्वारं गतो वामे प्रकोष्ठेऽर्पितहेमवेत्रो धारितहेमदण्डो
नन्दी नन्दिकेश्वरः ॥ “नन्दी भृङ्गिरितस्तण्डुनन्दिनां नन्दिकेश्वरं” इति कोशः ।
मुखेऽर्पितायाः सरोषविस्मर्यास्तिमितावलोकं निहिताया एकस्या अङ्गुलेस्तर्जण्याः
संज्ञया सूचनयैव । “संज्ञा स्याच्चेतना नाम हस्ताद्यैरर्थसूचना” इत्यमरः ॥ ग-
णान्प्रमथांश्चापलाय चापलं कर्तुं मा भवन्तीति ॥ “क्रियार्थोपपदस्य—” इत्यादिना
चतुर्थी ॥ व्यनैपीच्छक्षितवान् ॥

न केवलं गणा एव विनीताः किंतु जरायुजादिचतुर्विधं प्राणिजातमपीत्याह—

निष्कम्पवृक्षं निभृतद्विरेफं मूकाण्डजं शान्तमृगप्रचारम् ।

तच्छासनात्काननमेव सर्वं चित्रार्पितारम्भमिवावतस्थे ॥ ४२ ॥

निष्कम्पेति ॥ निष्कम्पवृक्षम् । इदमुद्रिज्जोपलक्षणम् । निभृतद्विरेफं निश्च-
लभृङ्गम् । स्वेदजोपलक्षणमेतत् । मूकाण्डजं निःशब्दपक्षिसरीसृपादिकम् । एते-
नाण्डजजातिरुक्ता । शान्तमृगप्रचारम् । जरायुजोपलक्षणमेतत् । सर्वमेव काननं
तच्छासनात्कान्दीश्वराज्ञया चित्रार्पितारम्भं चित्रलिखितारम्भमिवावतस्थे ॥ “वृग-
वाया जरायुजाः । स्वेदजाः कुमिदंशायाः पक्षिमर्पादयोऽण्डजाः । उद्रिदस्तर्जु-
ल्मायाः” इत्यमरः ॥

दृष्टिप्रपातं परिहृत्य तस्य कामः पुरःशुक्रमिव प्रयाणे ।

प्रान्तेषु संसक्तनमेरुशाखं ध्यानास्पदं श्रुतपतेर्विवेश ॥ ४३ ॥

दृष्टिप्रपातमिति ॥ कामः प्रयाणे यात्रायां पुरोगतः शुक्रो यस्मिन्देशे तं
पुरःशुक्रं देशमिव ॥ “प्रतिशुक्रं प्रतिबुधं प्रत्यङ्गारकमेव च । अपि शक्रसमो राजा
इतसैन्यो निवर्तते” इति प्रतिषेधात् ॥ तस्य दृष्टिप्रपातं दृष्टिवषयं परिहृत्य प्रान्तेषु

पार्श्वदेशेषु संसृक्ता अन्योन्यसंसृष्टा नभेरूणां सुरपुंनागानां शास्ता यस्य तत् । ति-
रोधानयोग्यमिति भावः । भूतपतेः शिवस्य ध्यानास्पदं समाधिस्थानम् ॥ “आ-
स्पदं प्रतिष्ठायाम्” इति निपातः ॥ विवेश ॥

सदेवदारुद्रुमवेदिकायां शार्दूलचर्मव्यवधानवस्थाम् ।

आसीनमासन्नशरीरपातस्त्रियम्बकं संयमिनं ददर्श ॥ ४४ ॥

स इति ॥ आसन्नशरीरपात आमन्नमृत्युः स कामः शार्दूलचर्मणा व्यवधान-
वस्थाम् । व्याघ्रचर्मस्तृतायामित्यर्थः । “मोक्षश्रीर्व्याघ्रचर्मणि” इति प्राशस्त्रादि-
ति भावः । देवदारुद्रुमवेदिकायामासीनमुपाविष्टं संयमिनं ममाधिनिष्ठं त्रियम्बकं
त्रिनेत्रं ददर्श ॥ केचिन्मार्हामकाः ‘त्रिलोचनम्’ इति पठुः ॥ त्रियम्बकमित्युक्ते पाद-
पूरणव्यन्यामार्हत्रियम्बकमिति पादपूरणार्थोऽर्यामयङ्गदेशश्छान्दसो महाकाविप्र-
योगादभियुक्तैरङ्गीकृतः ॥

तमेव देवं पङ्क्तिः श्रोतुं कर्णयति—

पर्यङ्कबन्धस्थिरपूर्वकायमृज्वायतं संनमितोभयांसम् ।

उत्तानपाणिद्वयसंनिवेशात्प्रफुल्लराजीवमिवाङ्कमध्ये ॥ ४५ ॥

पर्यङ्केति ॥ पर्यङ्कबन्धेन वीरामनेन स्थिरपूर्वकायं निश्चलं उत्तरार्धमृज्वायतश्च-
र्वायतस्तं संनमितोभयांसं यस्य तं तथोक्तम् ॥ वृत्तिविषये उभयशब्दस्थान उभ-
यशब्दप्रयोग इत्युक्तं कैयटेन ॥ उत्तान ऊर्ध्वतलां यः पाणिद्वयस्य संनिवेशः सं-
स्थानं तस्मादङ्कमध्ये प्रफुल्लं राज्ञां पङ्क्तिं यस्य तमिव स्थितम् ॥ वीरामने व
शिष्टः—“एकं पादमर्थकस्मिन्विन्यस्योर्गं तु संस्थितम् । उतर्गस्मिन्तथैवोक्तं वी-
रामनमुदाहृतम्” इति । तथा योगमारे—“उत्तानितं करतले करमुत्तानितं परम् ।
आदायाङ्गतं कृत्वा ध्यायेद्यस्तस्य सोऽन्तरम्” इति ॥

भुजंगमोन्नद्धजटाकलापं कर्णविसक्तद्विगुणाक्षसूत्रम् ।

कण्ठप्रभासद्भविशेषनीलां कृष्णत्वचं ग्रन्थिमतीं दधानम् ॥ ४६ ॥

भुजंगमेति ॥ भुजंगमेनोन्नद्ध उन्नमय्य वद्धां जटाकलापो येन तं तथोक्त-
म् । कर्णविसक्तम् । कर्णविलम्बीत्यर्थः । अतएव द्विगुणं द्विरावृत्तसप्तमूत्रमक्षमा-
ला यस्य तं कण्ठप्रभासां सङ्गेन मिश्रणेन विशेषनीलामतिनीलां ग्रन्थिमतीं व-
न्धनयुक्तां कृष्णत्वचं कृष्णमृगाजिनं दधानम् ॥

किंचित्प्रकाशस्तिमितोप्रतारैर्ध्रुविक्रियायां विरंतप्रसङ्गैः ।

नेत्रैरविस्पन्दितपक्ष्ममालैर्लक्ष्यीकृतघ्राणमधोमयूखैः ॥ ४७ ॥

किंचिदिति ॥ किंचित्प्रकाशा इत्यप्रकाशाः स्तिमिता निश्चला उग्राश्च ताराः कनीनिका येषां तैः ॥ “तारकाक्षः कनीनिका ” इत्यमरः ॥ भ्रुविक्रियायां भ्रुविक्षेपे विरतप्रसङ्गैः प्रसक्तिर्गर्तैरविस्पन्दितपक्ष्ममालैरर्चालितपक्ष्मपर्णाङ्गभिरधः प्रसृता मयूखा येषां तैरधोमयूखैर्नेत्रैः ॥ त्रिनेत्रत्वाद्बहुवचनम् ॥ लक्ष्यीकृतघ्राणं नामाग्रनिविष्टर्हाष्टमस्यर्थः ॥ “करणान्यर्वाहृत्कृत्य स्थाणुर्वाञ्छलात्मकः । आत्मानं हृदये ध्यायेन्नामाग्रन्यस्तलोचनः ” इति योगमारे ॥

अवृष्टिसंरम्भमिवाम्बुवाहमपामिवाधारमनुत्तरंगम् ।

अन्तश्चराणां मरुतां निरोधान्निवातनिष्कम्पमिव प्रदीपम् ॥ ४८ ॥

अवृष्टीति ॥ अन्तश्चरन्तीत्यन्तश्चरास्तेषां मरुतां प्राणादीनां निरोधाद्धेतोर्वाष्टिसंरम्भमिवश्रमानवर्षमंभ्रममम्बुवाहमिव स्थितम् । एतेन प्राणानिरोधः सूचितः । अनुत्तरंगमनुद्गततरंगमपामाधारं इदमिव स्थितम् । एतेनापानानिरोधः सूचितः । तथा निवाते निर्वानदेशे निष्कम्पं निश्चलं प्रदीपमिव स्थितम् । एतेन शेषवार्युनिरोधः सूचितः ॥ “ निवातावाश्रयावार्ता ” इत्यमरः ॥

कपालनेत्रान्तरलब्धमार्गैर्ज्योतिःप्ररोहैरुदितैः शिरस्तः ।

मृणालसूत्राधिकसौकुमार्यां बालस्य लक्ष्मीं ग्लपयन्तमिन्दोः ४९

कपालेति ॥ कपालनेत्रान्तरेण ब्रह्मकरोटिनेत्रविवरेण लब्धमार्गैः शिरस्तो ब्रह्मरन्ध्रात् ॥ पञ्चम्यास्तमिल ॥ उदितैरुद्भूतज्योतिःप्ररोहैस्तेजोङ्कुरैर्मृणालसूत्राधिकं सौकुमार्यं मार्दवं यस्यास्तां बालस्येन्दोः शिरश्चन्द्रस्य लक्ष्मीं ग्लपयन्तम् ॥

मनो नवद्वारनिषिद्धवृत्ति हृदि व्यवस्थाप्य समाधिवश्यम् ।

यमक्षरं क्षेत्रविदो विदुस्तमात्मानमात्मन्यवलोकयन्तम् ॥ ५० ॥

मन इति ॥ नवभ्यो द्वारेभ्यो निर्गच्छा निर्वर्तिता वृत्तिः संचारो यस्य तत्तथोक्तम् । समाधिना प्रणिधानेन वश्यं वशंगतम् ॥ यत्प्रत्ययः ॥ “प्रणिधानं समाधानं समाधिश्च समाश्रयः ” इति हलायुधः ॥ मनो हृदि हृदयाख्येऽधिष्ठाने व्यवस्थाप्य ॥ तथा च चांशष्टः—“ यतो निर्याति विषयान्यस्मिंश्चैव प्रलीयते । हृदयं तद्विजानीयान्मनसः स्थितिकारणम् ” इति ॥ क्षेत्रविदः क्षेत्रज्ञाः पुरुषाः । यं न क्षरतीत्यक्षरमविनाशिनं विदुर्विदन्ति ॥ “ विदो लटो वा ” इति ज्ञेजुम् ॥ तमात्मानमात्मनि स्वास्मिन्नवलोकयन्तं साक्षात्कुर्वन्तम् । स्वानिरेकेण परमात्मनोऽभावादिति भावः ॥

१ विगत. २ लक्ष्मीकृत. ३ निर्वान. ४ वेदविदः.

स्मरस्तथाभूतमयुग्मनेत्रं पश्यन्नदूरान्मनसाप्यधृष्यम् ।

नालक्षयत्साध्वससन्नहस्तः स्वस्तं शरं चापमपि स्वहस्तात् ॥ ५१ ॥

स्मरेति ॥ स्मरः कामस्तथाभूतं पूर्वोक्तरूपं मनसाप्यधृष्यमयुग्मनेत्रं विषमा-
क्षमदूरात्पश्यन् । साध्वमेन मन्नहस्तो विश्रुथपाणिः मन । स्वहस्तात्स्वस्तं शरं
चापमपि चापं च नालक्षयन्न विवेद । भीतो मुह्यतीति भावः ॥

निर्वाणभूयिष्ठमथास्य वीर्यं संधुक्षयन्तीव वपुर्गुणेन ।

अनुप्रयाता वनदेवताभ्यामदृश्यत स्थावरराजकन्या ॥ ५२ ॥

निर्वाणेति ॥ अथ निर्वाणेन नाशेन भूयिष्ठं निर्वाणभूयिष्ठम् । नष्टमायि-
त्यर्थः । अस्य स्मरस्य वीर्यं बलं वपुर्गुणेन सौन्दर्येण संधुक्षयन्तीव पुनरुज्जीवय-
न्तीव स्थिता वनदेवताभ्यां मत्स्वीभूताभ्यामनुप्रयातानुगता स्थावरराजकन्या पार्व-
त्यदृश्यत दृष्टा ॥

तामेवाह चतुर्भिः--

अशोकनिर्भर्त्सितपद्मरागमाकृष्टहेमद्युतिकर्णिकारम् ।

मुक्ताकलापीकृतसिन्धुवारं वसन्तपुष्पाभरणं वहन्ती ॥ ५३ ॥

अशोकेति ॥ अशोकपुष्पेण निर्भर्त्सितास्तिरस्कृताः पद्मरागा येन तत्तथो-
क्तम् । आकृष्टहेमद्युतीन्याहतस्वर्णाभरणवर्णानि कर्णिकाराणि यस्मिंस्तत्तथोक्त-
म् । मुक्ताकलापीकृतानि सिन्धुवाराणि निर्गुण्डीकुसुमानि यस्मिंस्तत् ॥ “ सि-
न्धुवारेन्द्रमुरमौ निर्गुण्डीन्द्राणिकेन्यापि ” इत्यमरः ॥ वसन्तपुष्पाण्येवाभरणं वहन्ती ॥

आवर्जिता किञ्चिदिव स्तनाभ्यां वासो वसाना तरुणार्करागम् ।

पर्याप्तपुष्पस्तवकावनघ्रा संचारिणी पल्लविनी लतेव ॥ ५४ ॥

आवर्जितेति ॥ ॥ स्तनाभ्यां किञ्चिदावर्जितेपदानामितेव । तरुणार्कस्य राग
इव रागो यस्य तत् । वालार्कामित्यर्थः ॥ उपमानपूर्वपदो बहुव्रीहिरुत्तरपदलो-
पश्च ॥ वासो वसानाच्छादयन्ती । अतएव पर्याप्तपुष्पस्तवकावनघ्रा पल्लविनी कि-
सलयवती संचारिणी लतेव । स्थितेति शेषः ॥

स्वस्तां नितम्बादवलम्बमाना पुनःपुनः केसरदामकाञ्चीम् ।

न्यासीकृतां स्थानविदा स्मरेण मौर्वीं द्वितीयामिव कार्मुकस्य ५५

कस्तामिति ॥ स्थानविदा निक्षेपयोग्यस्थानवेदिना स्मरेण न्यासीकृतां नि-

क्षेपीकृताम् । कर्षणि प्रभवतीति कार्मुकं धनुः ॥ “कर्मण उक्कज्” इत्युक्त्वन्त्ययः ॥
तस्य द्वितीयां मूर्धामिव स्थिताम् ॥ अत्र हि न्यस्ता मौर्व्युत्तरत्र हरवैरनिर्घात-
नायोपयुज्यत इति भावः ॥ नितम्बान्सस्तां चलितां केसरदाम वकुलमाला सैव
काशी तां पुनःपुनरवलम्बमाना हस्तेन धारयन्ती ॥

सुगन्धिनिश्वासविवृद्धतृष्णं बिम्बाधरासन्नचरं द्विरेफम् ।

प्रतिक्षणं संभ्रमलोलदृष्टिर्लीलारविन्देन निवारयन्ती ॥ ५६ ॥

सुगन्धीनि ॥ सुगन्धिनिश्वासमिविवृद्धतृष्णम् । बिम्बतुल्योऽधरो बिम्बाध-
रः ॥ “वृत्तां मय्यपदलोपः स्यात्” इति वामनः ॥ तस्यामन्नचरं संनिष्ठचरं द्विरेफं
भृङ्गं प्रतिक्षणं संभ्रमेण लोलदृष्टिश्चलाक्षी मती लीलारविन्देन निवारयन्ती ॥

तां वीक्ष्य सर्वावयवानवद्यां रतेरपि ह्रीपदमादधानाम् ।

जितेन्द्रिये शूलिनि पुष्पचापः स्वकार्यसिद्धिं पुनराशशंसे ॥ ५७ ॥

तामिति ॥ सर्वावयेष्वनवद्यामगर्भाम् ॥ “अवद्यपण्य-” इति निपातः ॥
रतेः कामकलत्रस्यापि ह्रीपदं लज्जानिमित्तमादधानाम् । न्यूनतामावहन्तीमित्यर्थः ।
तां पार्वतीं वीक्ष्य पुष्पचापः कामो जितेन्द्रिये । दुर्जयेऽपीत्यर्थः । शूलिनि शिवे
विषये स्वकार्यसिद्धिं पुनराशशंसे चकमे ॥ पूर्वं “माध्वसमन्नहस्तः” (३ । ५१)
इत्यादिना कार्यसिद्धेरुन्मूलितत्वाभिधानादिह पुनरित्युक्तम् ॥

भविष्यतः पत्युरुमा च शंभोः समाससाद प्रतिहारभूमिम् ।

योगात्स चान्तः परमात्मसंज्ञं दृष्ट्वा परं ज्योतिरुपारराम ॥ ५८ ॥

भविष्यत इति ॥ उमा च भविष्यतः पत्युः शंभोः प्रतिहारभूमिं द्वारदेशं
समाससाद ॥ “स्त्री द्वाद्द्वारं प्रतीहारे” इत्यमरः ॥ स शंभुश्चान्तः परमात्मेति सं-
ज्ञा यस्य तत्परं मुख्यम् ॥ “परं दूरान्यमुख्येषु” इति यादवः ॥ ज्योतिर्दृष्ट्वा साक्षात्कृत्य
योगादध्यानात् ॥ “योगः संनहनोपायध्यानसंगतिर्युक्तिषु” इत्यमरः ॥ उपाररा-
मोपारतः ॥ व्याङ्ग्यरिभ्यो रमः” इति परस्मैपदम् ॥

ततो भुजंगाधिपतेः फणाग्रैरधः कथंचिद्धृतभूमिभागः ।

शनैःकृतप्राणविमुक्तिरीशः पर्यङ्कबन्धं निबिडं बिभेद ॥ ५९ ॥

तत इति ॥ ततो भुजंगाधिपतेः शेषस्य फणाग्रैरधो भूमेरधः कथंचिदतिशयेन
धृतो भूमिभागः स्तोपवेशनभूभागो यस्य स तथोक्तः । वायुधारणाहितलाघवनिवृ-
त्त्या भगवतो गुरुत्वादिति भावः । शनैः कृता प्राणानां प्राङ्गिरुद्धानां विमुक्तिः पुनः

१ पुष्पकेतुः. २ स्वकर्मसिद्धिम्. ३ आशशंस. ४ उपासितुं सा च पिनाकपाणिम्. ५ अन्तर्गतम्.

संचारी येन स कृतप्रणविशुक्तिरीशो निविडं ददं पर्यङ्कबन्धं वीरासनं विभेद
शिबिलीचकार ॥

तस्मै शशंस प्रणिपत्य नन्दी शुश्रूषया शैलसुतामुपेताम् ।

प्रवेशयामास च भर्तुरेनां भूक्षेपमात्रानुमतप्रवेशाम् ॥ ६० ॥

तस्मा इति ॥ अथ नन्दी तस्मै भगवते ॥ क्रियाग्रहणाच्चतुर्यो ॥ प्रणिपत्य
नमस्कृत्य, शुश्रूषया सेवया निमित्तेनोपेताम् । सेवार्थमागतामित्यर्थः । शैलसुतां
शशंस निवेदयामास । भर्तुः स्वामिनो भूक्षेपमात्रेण भूसंज्ञयैवानुमतप्रवेशामङ्गी-
कृतप्रवेशामेनां शैलसुतां प्रवेशयामास च ॥

तस्याः सखीभ्यां प्रणिपातपूर्वं स्वहस्तलूनः शिशिरात्ययस्य ।

व्यकीर्यत त्र्यम्बकपादमूले पुष्पोच्चयः पल्लवभङ्गभिन्नः ॥ ६१ ॥

तस्या इति ॥ तस्याः पार्वत्याः सखीभ्यां पूर्वोक्ताभ्यां स्वहस्तेन लून उप-
चितः पल्लवभङ्गभिन्नः किमलयशकलमिश्रः शिशिरात्ययस्य वमन्तस्य संबन्धी
पुष्पोच्चयः पुष्पप्रकरः ॥ “हस्तादाने चरस्तेये” इति प्राञ्चिपयन्वात्कवीनामर्थं
प्रामादिकः प्रयोग इति वल्लभः ॥ त्र्यम्बकपादमूले प्रणिपातपूर्वं नमस्कारपूर्वकं
व्यकीर्यत विज्ञप्तः ॥

उमापि नीलालकमध्यशोभि विस्त्रंसयन्ती नवकर्णिकारम् ।

चकार कर्णच्युतपल्लवेन मूर्ध्ना प्रणामं वृषभध्वजाय ॥ ६२ ॥

उमेति ॥ उमापि नीलालकानां मध्ये शोभत इति तथोक्तम् । अलकन्यस्त-
मित्यर्थः । नवकर्णिकारं विस्त्रंसयन्ती कर्णाभ्युतः पल्लवो यस्य तेन मूर्ध्ना वृषभ-
ध्वजाय प्रणामं चकार ॥ क्रियाग्रहणात्संप्रदानत्वम् ॥

अनन्यभाजं पतिमाप्नुहीति सा तथ्यमेवाभिहिता भवेन ।

न हीश्वरव्याहृतयः कदाचित्पुष्पान्ति लोके विपरीतमर्थम् ६३

अनन्येति ॥ सा कृतप्रणामा देवी भवेन हरेण । अन्यां न भजतीति तमन-
न्यभाजम् ॥ “भजो णिवः” इति णिवप्रत्ययः । सर्वनाम्नो वृत्तिमात्रे पूर्वपदस्य पुंव-
द्भावः ॥ पतिमाप्नुहीति तथ्यं सत्यमेवाभिहितोक्ता । उत्तरत्र तथैव संभवादिति
भावः ॥ अभिदधातेर्बुधस्य दुहादित्वादप्रधाने कर्मणि क्तः ॥ तथाहि । ईश्वरव्या-
हृतयो महापुरुषोक्तयः कदाचिदपि लोके श्रवणे ॥ “लोकस्तु श्रवणे जने” इत्य-
मरः ॥ विपरीतं त्रिसंवादिनमर्थमभिधेयं न पुष्पान्ति । न बोधयन्तीत्यर्थः ॥

कामस्तु बाणावसरं प्रतीक्ष्य पतङ्गवद्वह्निमुखं विविधुः ।

उमासमक्षं हरवद्वलक्ष्यः शरासनज्यां मुहुराममर्शं ॥ ६४ ॥

काम इति ॥ कामस्तु बाणावसरं प्रतीक्ष्योमामनिधानादयमेव बाणप्रयोगस-
मय इति ज्ञात्वा पतङ्गेन तुल्यं पतङ्गवच्छलभवत् ॥ “समौ पतङ्गशलभी” इत्य-
मरः ॥ “तेन तुल्यं क्रिया चेद्वतिः” इति वतिप्रत्ययः ॥ बह्निमुखं विविधुः प्रवेष्टु-
मिच्छुः ॥ विशतेः सनन्तादुपत्ययः ॥ उमायाः समक्षमक्षणः समीपमुमासमक्षम् ॥
“अव्ययीभावे शरत्प्रभृतिभ्यः” इति समासान्तोऽच्यत्ययः ॥ हरे बद्धलक्ष्यः
सन् । शरासनभ्य ज्यां मौर्वीं मुहुराममर्शं परामृष्टवान् ॥

अधोपनिन्ये गिरिशाय गौरी तपस्विने ताम्ररुचा करेण ।

विशोषितां भानुमतो मयूखैर्मन्दाकिनीपुष्करबीजमालाम् ६५

अधेति ॥ अथ गौरी । तपोऽस्यास्तीति तपस्वी ॥ “अस्मायामेषास्रजो
विनिः” इति विनिप्रत्ययः ॥ तस्मै तर्पास्विने गिरिशाय ताम्ररुचा रक्तवर्णेन करेण
भानुमतोऽधुमतो मयूखैर्विशोषितां मन्दाकिन्याः पुष्कराणि पद्मानि तेषां बीजा-
नि तेषां मालां जपमालाकामुपनिन्ये समर्पितवती ॥

प्रतिग्रहीतुं प्रणयिप्रियत्वात्रिलोचनस्तामुपचक्रमे च ।

संमोहनं नाम च पुष्पधन्वा धनुष्यमोघं समधत्त बाणम् ॥ ६६ ॥

प्रतिग्रहीतुमिति ॥ त्रिलोचनश्च प्रणयिप्रियत्वादार्थेप्रियत्वात्ताम्रमालां
प्रतिग्रहीतुं स्वीकर्तुमुपचक्रमे । पुष्पं धनुर्यस्य स पुष्पधन्वा कामश्च ॥ “वा संज्ञायाम्”
इत्यनङादेशः ॥ संमोहतेऽनेनेति संमोहनं नाम । नामेति प्रसिद्धौ । अमोघं बाणं
सायकं धनुषि समधत्त संहितवान् ॥

हरस्तु किञ्चित्परिलुप्तधैर्यश्चन्द्रोदयारम्भ इवाम्बुराशिः ।

उमामुखे बिम्बफलाधरोष्ठे व्यापारयामास विलोचनानि ॥ ६७ ॥

हर इति ॥ हरस्तु हरोऽपि चन्द्रोदयारम्भेऽम्बुराशिरिव किञ्चिदीषत्परि-
लुप्तधैर्यः । न तु प्राकृतजनवदत्यन्तलुप्तधैर्य इति भावः । बिम्बफलतुल्योऽधरोष्ठो
यस्य तस्मिन्नुमामुखे विलोचनानि व्यापारयामास । त्रिभिरपि लोचनैः साभिजा-
यमद्राक्षीदित्यर्थः ॥ एतेन भगवतो रतिभावोदय उक्तः ॥

वितृण्वती शैलमुतापि भावमङ्गैः स्फुरद्बालकदम्बकल्पैः ।

साक्षीकृता चारुतरेण तस्थौ मुखेन पर्यस्तविलोचनेन ॥ ६८ ॥

विवृण्वतीति ॥ शैलमुतापि स्फुरद्भालकदम्बकल्पैर्विकसत्कोमलनीपसदृशैः ।
पुलकितैरित्यर्थः ॥ “ ईषदसमाप्तौ—” इत्यादिना कल्पप्रत्ययः ॥ अत्रैर्मात्रं रत्ना-
रूपं विवृण्वती प्रकाशयन्ती चारुतरेण पर्यस्तविलोचनेन ग्रीवाविभ्रान्तनेत्रेण
मुखेनासाचि साचि संपद्यमाना साचीकृता तिर्यकृता ॥ “ तिर्यगर्थे साचि तिरः”
इत्यमरः ॥ तस्यौ । द्विषा मुखं साचीकृत्य स्थितेत्यर्थः । न केवलं हरस्यैव देव्या
अप्युदितो रतिभाव इति भावः ॥

अथेन्द्रियक्षोभमयुग्मनेत्रः पुनर्वैशित्वाद्बलवन्निवृत्त्य ।

हेतुं स्वचेतोविकृतेर्दिदृक्षुर्दिशामुपान्तेषु ससर्ज दृष्टिम् ॥ ६९ ॥

अथेति ॥ अथायुग्मानि नेत्राणि यस्य सोऽयुग्मनेत्रास्त्रिनेत्रो बलित्वाज्जिते-
न्द्रियत्वादिन्द्रियक्षोभं पूर्वोक्तान्द्रियविकारं पुनर्बलवद्दृढं निवृत्त्य निवार्य स्वचे-
तोविकृतेः स्वचित्तविकारस्य हेतुं कारणं दिदृक्षुर्दिशामुपान्तेषु दृष्टिं ससर्ज
प्रसारयामास ॥

स दक्षिणापाङ्गनिविष्टमुष्टिं नतांसमाकुञ्चितसव्यपादम् ।

ददर्श चक्रीकृतचारुचापं प्रहर्तुमभ्युद्यतमात्मयोनिम् ॥ ७० ॥

स इति ॥ स भगवान्दक्षिणापाङ्गे निविष्टा स्थिता मुष्टिर्यस्य तं नतांसमाकु-
ञ्चितः सव्यपादो यस्य तम् । आलीढान्वयस्यानके स्थितमित्यर्थः । चक्रीकृतचा-
रुचापं मण्डलीकृतमौम्यकोदण्डं प्रहर्तुमभ्युद्यतमात्मयोनिं मनोभवं ददर्श ॥ आ-
लीढलक्षणमाह यादवः—“ स्थानानि घाञ्चनां पञ्च तत्र वैशाखमस्त्रियाम् । वित-
स्वन्तरगौ पादौ मण्डलं तोरणाकृती । समानौ स्यात्समपदमास्त्रीढं पदमग्रतः ।
दक्षिणं वाममाकुञ्च्य प्रसालीढं विपर्ययः ” इति ॥

तपःपरामर्शविवृद्धमन्योर्भूभङ्गदुष्प्रेक्ष्यमुखस्य तस्य ।

स्फुरन्नुदर्विः सहसा तृतीयादक्षः रुशानुः किल निष्पपात ७१

तप इति ॥ तपःपरामर्शेन तपस आस्कन्दनेन विवृद्धमन्योः प्रवृद्धकोपस्य
भूभङ्गेन दुष्प्रेक्ष्यं दुर्दर्शं मुखं यस्य तस्य हरस्य तृतीयादक्षः स्फुरन्नुदीप्यमान
उदर्विरुद्रतन्त्रालः रुशानुरग्निः सहसातर्कितमेव ॥ “ अतर्किते तु सहसा ” इत्य-
मरः ॥ निष्पपात किल निश्चक्राम खलु ॥

क्रोधं प्रभो संहर संहरेति यावद्विरः खे मरुतां चरन्ति ।

तावत्स बह्विर्भवनेत्रजन्मा भस्मावशेषं मदन्नं चकार ॥ ७२ ॥

क्रोधमिति ॥ हे प्रभो स्वामिन् । क्रोधं संहर संहर निवर्तय निवर्तय ॥ “ चापले

द्वे भवत इति वक्तव्यम् ” इति वार्तिकेन द्वित्वम् । “संभ्रमेण वृत्तिश्चापलम्” इति काशिका ॥ इत्येवं मरुतां देवानां गिरो वाचः स्वे व्योम्नि यावत्परन्ति भव-
त्सन्ते तावत्तत्कालमेव भवस्य नेत्राज्जन्म यस्य स भवनेत्रजन्मा ॥ “अवज्यो बहु-
व्रीहिर्यधिकरणो जन्माद्युत्तरपदे” इति वामनः ॥ स वह्निर्मदनं भस्मैवावशेषो
यस्य तं भस्मावशेषं चकार । ददाहेत्यर्थः ॥

तीव्राभिषङ्गप्रभवेण वृत्तिं मोहेन संस्तम्भयतेन्द्रियाणाम् ।

अज्ञातभर्तृव्यसना मुहूर्तं कृतोपकारेव रतिर्वभूव ॥ ७३ ॥

तीव्रेति ॥ तीव्राभिषङ्गप्रभवेणातिदुःसहाभिभवसंभवेन ॥ “अभिषङ्गस्त्वभि-
भवे सङ्ग आक्रोशनेऽपि च” इति वृजयन्ती ॥ इन्द्रियाणां चक्षुरादीनां वृत्तिं व्या-
पारं संस्तम्भयता प्रतिबध्नता मोहेन मूर्च्छया ॥ कर्त्री ॥ रतिर्मदनभार्या मुहूर्तम-
ज्ञानं भर्तृव्यसनं भर्तृनाशो यया सा तथोक्ता सती कृतोपकारेव बभूव । सहसा
दुःखोर्पानपातान्मुमुच्छेत्त्यर्थः । मोहेन दुःखसंवेदनाभावात्तस्योपकारकत्वोक्तिः ॥

तमाशु विप्रं तपसस्तपस्वी वनस्पतिं वज्र इवावभज्य ।

स्त्रीसंनिकर्षं परिहर्तुमिच्छन्नन्तर्दधे भूतपतिः सभूतः ॥ ७४ ॥

तमिति ॥ तपस्वी तपोनिष्ठो भूतपतिः शिवस्तपसो विप्रमन्तरावभूतं तं का-
ममाशु वज्रोऽशनिर्वनस्पतिं वृक्षमिवावभज्य भङ्क्त्वा स्त्रीसंनिकर्षं स्त्रीसंनिधानं
परिहर्तुमिच्छन् । तस्यानर्थहेतुर्नार्दाति भावः । सभूतः सगणः सन्नन्तर्दधे ॥

शैलात्मजापि पितुरुच्छिरसोऽभिलाषं

व्यर्थं समर्थं ललितं वपुगत्मनश्च ।

सख्योः समक्षमिति चाधिकजातलज्जा

शून्या जगाम भवनाभिमुखी कथंचित् ॥ ७५ ॥

शैलात्मजेति ॥ शैलात्मजा पार्वत्यप्युच्छिरसः खगलशिरसो महतः पितुरभि-
लाषं हरो वरोऽस्त्विति मनोरथं ललितं सुन्दरमात्मनो वपुश्च व्यर्थं निष्फलं सम-
र्थं विचार्य सख्योः समक्षं पुर इति च हेतुनाधिकं जातलज्जा । समानजनसमस्त-
मवमानस्यातिदुःसहत्वादिति भावः । शून्या निरुत्साहा सती कथंचित्कुच्छ्रेण
भवनस्याभिमुखी जगाम ॥

संपदि मुकुलिताक्षीं रुद्रसंरम्भभीत्या

दुहितरमनुकम्प्यामद्विरादाय दोभ्याम् ।

सुरगज इव विभ्रत्पद्मिनीं दन्तलग्नां

प्रतिपथगतिरासीद्वेगदीर्घीकृताङ्गः ॥ ७६ ॥

सपदीति ॥ सपद्यद्विहिमवान्द्रुस्य संरम्भात्कोपाद्रीता ॥ “संरम्भः संभ्रमे कोपे” इति विश्वः ॥ मुकुलिताक्षीं निमीलितनेत्राम् ॥ “बहुव्रीहौ सक्थ्यङ्गोः स्वाङ्गात्पच” इति षच्प्रत्ययः । “षिट्ठौरादिभ्यश्च” इति ङीष् ॥ अनुकम्पितु-
मर्हामनुकम्प्याम् ॥ “ऋहलोर्ण्यत्” इति ण्यत्प्रत्ययः ॥ दुहितरं दोर्भ्यामादाय
दन्तयोर्लगां पद्मिनीं नलिनीं विभ्रन्मुरगज इव वेगेन रयेण दीर्घीकृताङ्ग आय-
तीकृतशरीरः मन । पन्थानं प्रतिगता मार्गानुसारिणी गतिर्यस्य स प्रतिपथगति-
रासीत् । पन्थानमनुसृत्य जगामेत्यर्थः ॥

इति श्रीमन्महामहोपाध्यायकोलाचलमलिनाथमूर्खिविरचिताया संजीविनी-

समाख्यया व्याख्यया समेतः श्रीकालिदासकृतौ कुमारसंभवे

महाकाव्ये मदनदहनो नाम तृतीयः सर्गः ।

चतुर्थः सर्गः ।

मूर्च्छिता रतिरित्युक्तम् । संप्रति तद्वृत्तान्तमेवाह—

अथ मोहपरायणा सती विवशा कामवधूर्विबोधिता ।

विधिना प्रतिपादयिष्यता नववैधव्यमसह्यवेदनम् ॥ १ ॥

अथेति ॥ अथानन्तरं मोहो मूर्च्छा परमयनमाश्रयो यस्याः सा मोहपरायणा
मोहैकशरणा सती ॥ “परायणर्माभ्यन्ते तत्परे परमाश्रये” इति यादवः ॥ विवशा
मूढत्वाच्चिश्चेष्टा कामवधू रतिः । अमत्ता दुःसहा वेदना यस्मिन्स्तत्तथोक्तम् । वि-
धवाया गतभर्तृकाया भावो वैधव्यम् । नवं च तद्वैधव्यं चेति नववैधव्यम् । नवग्र-
हणं दुःसहत्वद्योतनार्थम् । प्रतिपादयिष्यतानुभावयिष्यता ॥ क्रियार्थक्रियायां लृ-
ट् ॥ विधिना दैवेन ॥ “विधिर्विधाने दैवे च” इत्यमरः ॥ विबोधिता । वैध-
व्यानुफलोऽयं विधिरिति भावः ॥ अस्मिन्सर्गे वियोगिनीवृत्तान्त—“विषमे स-
सजा गुरुः समे सभरा लोऽथ गुरुर्वियोगिनी” इति लक्षणात् ॥

अवधानपरे चकार सा प्रलयान्तोन्मिषिते विलोचने ।

न विवेद तयोरवृत्तयोः प्रियमत्यन्तविलुप्तदर्शनम् ॥ २ ॥

अवेति ॥ सा रतिः प्रलयान्ते मूर्च्छावसाने ॥ “प्रलयो नष्टचेष्टता” इत्यमरः ॥ उन्मिषिते उन्मीलिते विलोचने । अवधानं परं प्रधानं ययोस्तेऽवधानपरे दिदृक्षयावहिते चकार ॥ द्रष्टव्याभावानु न विवेदेत्याह—नेति । प्रियं काममत्तस्यो-
स्त्विति न गतयोः । नित्यदिदृक्षमाणयोरित्यर्थः । तयोर्लोचनयोर्दर्शनक्रियापेक्षया ॥ संबन्धे षष्ठी ॥ अत्यन्तविलुप्तं दर्शनं स्वलोचनयोः करणयोर्यस्य कर्मभूतस्य तमत्यन्त-
विलुप्तदर्शनं सन्तं न विवेद न ज्ञातवती । प्रियनाशापार्गजानादिदृक्षांचक इति तात्पर्यार्थः ॥

अयि जीवितनाथ जीवसीत्यभिधायोत्थितया तथा पुरः ।

दृष्टो पुरुषाकृति क्षितौ हरकोपानलभस्म केवलम् ॥ ३ ॥

अयीति ॥ अयीति प्रश्ने ॥ “अयि प्रश्नानुनययोः” इति विश्वः ॥ अयि जीवितनाथ जीवसि प्राणिषि कच्चिदित्यभिधायोत्थितया तथा रत्या पुरोऽग्रे क्षितौ पुरुषभ्याकृतिर्गवाकृत्यस्य तत्पुरुषाकृति केवलमेकं हरकोपानलभस्म दृष्टो दृष्टम् । न तु पुरुष इति भावः ॥

अथ सा पुनरेव विह्वला वसुधालिङ्गनधूसरस्तनी ।

विललाप विकीर्णमूर्धजा समदुःखामिव कुर्वती स्थलीम् ॥ ४ ॥

अथेति ॥ अथ भस्मदर्शनानन्तरं पुनरेव विह्वला विह्वला वसुधालिङ्गनधू-
सरस्तनी वसुधालिङ्गनेन क्षितिलुण्ठनेन धूसरा धूसरवर्णा स्तनी कुर्वा यस्याः
सा तथोक्ता ॥ “स्वाङ्गाच्चोपमर्जनादसंयोगोपधात्” इति ङीष् ॥ विकीर्णमूर्ध-
जा विकीर्णा विक्षिप्ता मूर्धजाः केशा यस्याः सा तथोक्ता सा रतिः स्थली वनभू-
मिम् । तत्रसान्प्रापिन इत्यर्थः ॥ “जानपदकुण्डगोणस्थल—” इत्यादिना ङीष् ॥
समदुःखां स्तुल्यशोकां कुर्वतीव विललाप परिदेवितवती ॥ “विलापः परिदे-
वनम्” इत्यमरः ॥

उपमानमभूद्विलासिनां करणं यत्तव कान्तिमत्तया ।

तदिदं गतमीदृशीं दशां न विदीर्ये कठिनाः खलु स्त्रियः ॥ ५ ॥

उपेति ॥ तव यत्करणं गात्रम् ॥ “करणं साधकतमं क्षेत्रगात्रेन्द्रियेष्वपि”
इत्यमरः ॥ कान्तिमत्तया सौन्दर्येण हेतुना विलासिनां विलसनशीलानाम् ॥
“वौ कषलस—” इत्यादेना धिनुष्प्रत्ययः ॥ उपमीयते येन तदुपमानमभूत् । त-
त्करणमिदमीदृशीं दशामवस्थां गतम् । भस्मीभूतमित्यर्थः । तथापि न विदीर्ये न
विदीर्णा भवामि ॥ कर्तेरि लट् ॥ तथाहि । स्त्रियः कठिनाः खलु । कठिनत्वा-

दविदीर्यमाणत्वमित्यर्थः ॥ कारणात्कार्यसमर्थनरूपोऽर्थान्तरन्यासः—“धीरसंचा-
रिणी दृष्टिर्गतिर्गोष्ठ्यभाविता । स्मितपूर्वं तथालापो विलास इति कीर्तितः ” ॥

क नु मां त्वदधीनजीवितां विनिकीर्य क्षणभिन्नसौहृदः ।

नलिनीं क्षतसेतुबन्धनो जलसंघात इवासि विद्रुतः ॥ ६ ॥

केति ॥ हे प्रिय क्षतसेतुबन्धनो भग्नसेतुबन्धो जलसंघातो जलौघो नलिनी
मिव । जलैकायत्तजीवितामिति शेषः । त्वदधीनजीवितां त्वदायत्तप्राणां मां क
नु विनिकीर्य कुत्र वा निक्षिप्य क्षणभिन्नसौहृदः क्षणवृत्तसौहृदः सन् । विद्रुतः
पलायितोऽसि ॥ सेतुसौहृदयोः स्थितिहेतुत्वेन साम्यम् । सुहृदो भावः सौहृदम् ॥
युवादित्वादप्रत्ययः । “हृदयस्य हृद्रेख्यदण्डासेषु” इति हृदादेशः । अणि हृद्वा-
वाञ्छ “हृद्गमिन्ध्वन्ते पूर्वपदस्य च” इत्युभयपदवृद्धिः । हृद्गतस्याण्वधाने तूभय-
पदवृद्धिः स्यात् । यथा सुहृदो भावः सौहार्दमिति । तदेवाह वामनः—“सौह-
ददौहृदशब्दावर्णनं हृद्वावात्” इति ॥

कृतवानसि विप्रियं न मे प्रतिकूलं न च ते मया कृतम् ।

किमकारणमेव दर्शनं विलपन्त्यै रतये न दीयते ॥ ७ ॥

कृतेति ॥ हे प्रिय त्वं मे मम विप्रियमप्रियं कृतवान्नामि । मया च ते तव
प्रतिकूलमप्रियं न कृतम् । अकारणं निष्कारणमेव । परस्परापकाररूपकारणा-
भावेऽपीत्यर्थः ॥ क्रियाविशेषणमेतत् ॥ विलपन्त्यै । तद्दर्शनाद्यिन्या अपीति भावः ।
रतये किं कथं दर्शनं न दीयते ॥ क्रियाग्रहणाच्चतुर्थी ॥

विप्रियमाशङ्कते—

स्मरसि स्मर मेखलागुणैरुत गोत्रस्खलितेषु बन्धनम् ।

च्युतकेशरदूषितेक्षणान्यवतंसोत्पलताडनानि वा ॥ ८ ॥

स्मरसीति ॥ हे स्मर । गोत्रस्खलितेषु नामन्यत्वासेषु ॥ “गोत्रं नामन्यचले
कुले” इति विश्वः ॥ मेखलागुणैर्बन्धनं स्मरच्युत स्मरसि वा ॥ “विकल्पे किं
किमुत च” इत्यस्मरः ॥ च्युतकेशरभ्रष्टकिञ्चिदूषिते ईक्षणे येषु तान्यवतंसो-
त्पलताडनानि । सधूलिसेपताडनानीत्यर्थः । स्मरसि वा । अपकारस्मरणादिद-
मदर्शनमिति भावः ॥

हृदये वसतीति मत्प्रियं यद्वोचस्तद्वैमि कैतवम् ।

उपचारपदं न चेदिदं त्वमनङ्गः कथमक्षता रतिः ॥ ९ ॥

हृदय इति ॥ हृदये वससीति स्मरवाक्यानुवादः । इत्थेवंरूपं मत्प्रियं यदधीच उक्तवानसि ॥ ब्रूवो लुकि “वच उम्” इत्युमागमः ॥ तत्कैतवमवैमि मिथ्येति मन्ये । इदं वचनमुपचारपदं परस्य रजनार्थं यदसत्यभाषणं स उपचारस्तस्य पदं स्थानम् । कैतवस्थानमिति यावत् । न चेत्त्वमनङ्गोऽशरीरः । कथं रतिरक्षताविनष्टा । आश्रयनाशेऽप्याश्रितमविनष्टमिति विरोधादिति भावः ॥

न च मे कश्चिद्विचारः किंतु लोकः शोच्यत इत्याह—

परलोकनवप्रवासिनः प्रतिपत्स्ये पदवीमहं तव ।

विधिना जन एष वञ्चितस्त्वदधीनं खलु देहिनां सुखम् ॥१०॥

परलोकेति ॥ परलोकं प्रति नवप्रवासिनोऽचिरमोपितस्य । अनेनानुगमन-कालानतिपातः सूच्यते । तव पदवीं मार्गं प्रतिपत्स्ये । त्वामनुगमिष्यामीत्यर्थः । अतो मे नास्ति विचार इति भावः । किंतु विधिना दैवेनैष जनो लोको वञ्चितः प्रतारितः । देहिनां सुखं त्वदधीनं त्वय्यधीनं खलु ॥ अधिशब्दस्य शौण्डादिकत्वात् “सप्तमी शौण्डैः” इति समासः । “अध्युत्तरपदात्” इति स्वप्रत्ययः । एवमन्यत्रापि ॥ सुखप्रदाभावे कुतः सुखमिति भावः ॥

तदेवाह—

रजनीतिमिरावगुण्ठिते पुरमार्गे घनशब्दविक्रवाः ।

वसतिं प्रिय कामिनां प्रियास्त्वदृते प्रापयितुं क ईश्वरः ॥११॥

रजनीति ॥ हे प्रिय । रजनीतिमिरेणावगुण्ठित आदृते पुरमार्गे घनशब्दविक्रवा गजितभीताः प्रियाः कामिनां वसतिं प्रापयितुं त्वदृते त्वां विना ॥ “अन्यारादितरते—” इत्यादिना पञ्चमी ॥ क ईश्वरः शक्तः । न कश्चिदित्यर्थः । न हि कामान्धानां भीतिरस्तीति भावः ॥

नयनान्यरुणानि घूर्णयन्वचनानि स्खलयन्पदे पदे ।

असति त्वयि वारुणीमदः प्रमदानामधुना विडम्बना ॥ १२ ॥

नयनानीति ॥ अरुणानि नयनानि घूर्णयन्भ्रमयन् । तथा पदे पदे प्रतिष-दम् ॥ वीप्सायां द्विरुक्तिः ॥ वचनानि स्खलयन्विपर्ययासयन्प्रमदानां वारुणीमदो मथमदोऽधुना त्वय्यसति विडम्बनानुकृतिमात्मम् । मदनाभावे मदस्य निष्फलत्वादिति भावः । तथा च शिशुपालवधे—“तां मदो दयितसंगमभृषः” (१०।३३) इति ॥

अवगम्य कथीकृतं वपुः प्रियबन्धोस्तव निष्फलोदयः ।

बहुलेऽपि गते निशाकरस्तनुतां दुःखमनङ्ग मोक्षयति ॥ १३ ॥

अवगम्येति ॥ हे अनङ्ग अशरीर । प्रियबन्धोः प्रियसखस्य तव वपुः शरीरं कवीकृतमकथा कथा संपद्यमानं कृतं शब्दमात्रावशिष्टमवगम्य ज्ञात्वा निष्फलोदयः । उद्दीप्याभावादुद्दीपनवैफल्यमिति भावः । निशाकरश्चन्द्रो बहुले कृष्णपक्षे मतेऽपि तनुतां काश्यं दुःखं यथा तथा कृच्छ्रान्मोक्षयति । वृथा वृद्धिरिति दुःखायिष्यत इत्यर्थः ॥

हरितारुणचारुबन्धनः कलपुंस्कोकिलशब्दसूचितः ।

वद संप्रति कस्य बाणतां नवचूतप्रसवो गमिष्यति ॥ १४ ॥

हरितेति ॥ हरितं चारुणं च ॥ “ वर्णा वर्णेन ” इति तत्पुरुषः ॥ हरितारुणं चारु बन्धनं वृन्तं पुङ्खश्च यस्य स तथोक्तः । कलेन मधुरेण पुंस्कोकिलशब्देन पुरुषकोकिलनादेन सूचितोऽनुमापितश्च । चूतचर्वणकार्यत्वान्कलशब्दस्येति भावः । नवचूतप्रसवो नवचूतकुसुमं संप्रति कस्य बाणतां शस्त्रं गमिष्यति वद । अन्यस्य पुष्पबाणस्याभावादिति भावः ॥

अलिपङ्क्तिरनेकशस्त्वया गुणकृत्ये धनुषो नियोजिता ।

विरुतैः करुणस्वनैरियं गुरुशोकामनुरोदितीव माम् ॥ १५ ॥

अलीति ॥ त्वयानेकशो बहुशो धनुषः कार्मुकस्य गुणकृत्ये मौर्वीकार्ये गुणवत्कर्मणि च नियोजिताधिकृतेयमलिपङ्क्तिः करुणस्वनैर्दीनस्वनैर्विरुतैः कूर्जितगुरुशोकां दुर्भरदुःखाम् ॥ “ गुरुस्तु गीष्पतां श्रेष्ठे गुरां पितरं दुर्भरे ” इति शब्दार्णवः ॥ मामनुरोदितीव ॥ उपसर्गान्मकर्मकत्वम् ॥ “ रुदादिभ्यः सार्वधातुके ” इतीहागमः ॥

प्रतिपद्य मनोहरं वपुः पुनरप्यादिश तावदुत्थितः ।

रतिदूतिपदेषु कोकिलां मधुरालापनिसर्गपण्डिताम् ॥ १६ ॥

प्रतिपद्येति ॥ तावत्पुनरपि मनोहरं वपुः शरीरं प्रतिपद्य प्राप्योत्थितः सन । मधुरालापेषु प्रियोक्तिषु निसर्गपण्डितां स्वभावप्रगल्भां कोकिलां रतिदूतिपदेषु सुरतदूतीस्थानेष्वदिशाज्ञापय । प्रगल्भानामेव दीर्घाधिकार इति भावः ॥ कीबन्तस्यापि दूतीशब्दस्य छन्दोभङ्गभयाद्भ्रसः । “ अपि माषं मषं कुर्याच्छन्दोभङ्गे सजेद्विरम् ” इति कोचत् । “ उणादयो बहुलम् ” इति बहुलग्रहणाद्भ्रस इति बल्लभः ॥

शिरसा प्रणिपत्य याचितान्पुष्पगूढानि सवेपथूनि च ।

सुरतानि च तानि ते रहः स्मर संस्मृत्य न शान्तिरस्ति मे ॥ १७ ॥

क्षिरसेति ॥ हे स्मर । क्षिरसा प्रणिपत्य याचितानि सवेषधूनि सकम्पानि ॥ “द्वितीऽधुव” इत्यधुवप्रत्ययः ॥ सात्त्विकान्तरोपलक्षणमेतत् ॥ “स्तम्भमलव-
रोमाश्वाः स्वेदो वैवर्ण्यवेषधू । अश्रुवैस्वर्यामन्यष्टौ सात्त्विकाः परिकीर्तिताः” इ-
ति ॥ उपगुहान्यालिङ्गनानि च । नपुंसके भावे क्तः ॥ तान्यनुभूतप्रकाराणि रह
एकान्ते सुरतानि च संस्मृत्य मे शान्तिर्नास्ति ॥ अत्र समानकर्तृकत्वं दुर्घटं समा-
नक्रियापेक्षास्तीति केचित् ॥

रचितं रतिपर्ण्डित त्वया स्वयमङ्गेषु ममेदमार्तवम् ।

ध्रियते कुसुमप्रसाधनं तव तच्चारु वपुर्न दृश्यते ॥ १८ ॥

रचितमिति ॥ हे रतिपर्ण्डित रतिकुण्डल । त्वया ममाङ्गेष्ववयवेषु स्वयं रचितम् ।
ऋतुरस्य प्राप्त आर्तवं वीमन्तम् ॥ “ऋतोरण” इत्यणप्रत्ययः ॥ कुसुमप्रसाधनं पु
ष्पाभरणाभिर्ध्रियतेऽर्वातपुनः ॥ “धृञ् अवस्थाने” इति धातोस्तौदादिकान्क
र्तरि लट् ॥ तव तत्प्रसाधकं चारु मुन्दरं वपुस्तु न दृश्यते ॥

विबुधैरसि यस्य दारुणैरसमाप्ते परिकर्मणि स्मृतः ।

तमिमं कुरु दक्षिणेतरं चरणं निर्मितगगमेहि मे ॥ १९ ॥

विबुधैरिति ॥ दारुणः क्रूरः । प्राणान्तिके कर्मणि नियोगादिति भावः ।
विबुधैर्देवैः । अनभिज्ञत्वं च ध्वन्यते । यस्य मच्चरणस्य परिकर्मणि प्रसाधने ॥
“परिकर्म प्रसाधनम्” इत्यमरः ॥ असमाप्ते स्मिति स्मृतोऽसि तमिमं दक्षिणेतरं वामं
मे चरणं निर्मितगगं रचितलाभारागं कुर्वन्नागच्छ ॥

अहमेत्य पतङ्गवर्त्मना पुनरङ्गाश्रयणी भवामि ते ।

चतुरैः सुरकामिनीजनैः प्रिय यावन्न विलोभ्यसे दिवि ॥ २० ॥

अहमिति ॥ अहं पतङ्गवर्त्मना शलभमार्गेण । अग्निप्रवेशेनेत्यर्थः ॥ “पतङ्गः
शलभे चाग्नौ माजरेऽर्के शरे खगे” इति वैजयन्ती ॥ एत्यागस्य पुनस्तेऽङ्गाश्र-
यण्युत्सङ्गवर्तिनी भवामि संप्रत्येव भविष्यामि ॥ “वर्तमानसामीप्ये वर्तमानवद्वा”
इति लट् ॥ हे प्रिय । दिवि स्वर्गे चतुरैः सुरकामिनीजनैरप्सरोगणैर्यावन्न विलो-
भ्यसे विलोभयिष्यसे ॥ “यावत्पुराणिपातयोर्लट्” इति लट् ॥

मदनेन विनाकृता रतिः क्षणमात्रं किल जीवितेति मे ।

वचनीयमिदं व्यवस्थितं रमण त्वामनुयामि यद्यपि ॥ २१ ॥

मद्वेनेति ॥ हे रमण । त्वामनुयामि यद्यप्यनुगमिष्याम्येव ॥ “वर्तमान-
सामीप्ये वर्तमानवद्वा” इति लट् ॥ “यद्यपीत्यवधारणे” इति केशवः ॥ किंतु रति-
मदनेन विनाकृता । वियोजिता सतीत्यर्थः ॥ सुप्पुपेति समासः ॥ क्षणमात्रं जीविता
किलेतीदं वचनीयं निन्दा मे मम व्यवस्थितं स्थिरमभूत् ॥

क्रियतां कथमन्त्यमण्डनं परलोकान्तरितस्य ते मया ।

सममेव गतोऽस्यतर्कितां गतिमङ्गेन च जीवितेन च ॥ २२ ॥

क्रियतामिति ॥ परलोकेऽन्तरितस्य व्यवहितस्य । मृतस्येत्यर्थः । ते तव
मयान्त्यमण्डनं कथं केन प्रकारेण क्रियताम् ॥ क्रियतामित्यत्र कामचारे लोट
बोध्यः ॥ द्रुतदग्धस्य ते यथेच्छमण्डनमपि न संभवतीत्यर्थः । कुतः । अङ्गेन च
जीवितेन च समं सदैवातर्कितामविचारितां गतिं गतोऽसि । इह मृतशरीरमपि
नास्ति कस्य मण्डनमिति भावः ॥

ऋजुतां नयतः स्मरामि ते शरमुत्सङ्गनिषण्णधन्वनः ।

मधुना सह सस्मितां कथां नयनोपान्तर्विलोकितं च यत् ॥ २३ ॥

ऋजुतामिति ॥ शरमृजुतामार्जवं नयत उत्सङ्गे निषण्णमङ्गगतं धनुर्यस्य
तस्य ॥ “धनुषश्च” इत्यनङादेशः ॥ ते तव मधुना वसन्तेन सह ॥ “मधुर्दत्ते
वसन्ते च चैत्रं च” इति विश्वः ॥ सस्मितां कथामालापं तथा यन्नयनोपान्तर्वि-
लोकितमपाङ्गवीक्षणम् । त इत्यनुपङ्गः । तच्च स्मरामि ॥

क नु ते हृदयंगमः सखा कुसुमायोजितकार्मुको मधुः ।

न खल्वग्रुषा पिनाकिना गमितः सोऽपि सुहृद्गतां गतिम् ॥ २४ ॥

केति ॥ हृदयं गच्छतीति हृदयंगमो हृद्यः ॥ खच्चप्रकरणे “गमेः सुप्पुपसंख्या-
नम्” इति खच्चप्रत्ययः । “अरुद्विषदजन्तस्य सुम्” इति सुमागमः ॥ ते तव
सखा कुसुमैरायोजितमारचितं कार्मुकं येन कार्मुकान्मर्मात् मधुर्वसन्तः क नु क वा ।
गत इति शेषः । अथवा सोऽप्यग्रुषा तीव्रकोपेण पिनाकिनेश्वरेण सुहृदा
मदनेन गतां प्राप्तां गतिम् । भस्मतामित्यर्थः । न गमितः खलु न प्रापितः किम् ॥
“जिज्ञासानुनये खलु” इत्यमरः ॥

अथ तैः परिदेविताक्षरैर्हृदये दिग्धशरैरिवाहतः ।

रतिमभ्युपपत्तुमातुरां मधुरात्मानमदर्शयत्पुरः ॥ २५ ॥

अथेति ॥ अथ तैः परिदेविताक्षरैर्विलापवचनैर्हृदये दिग्धशरैर्विषलिप्तमुखैः

धरैरिवाहतः सन् ॥ “विषाक्के दिग्घलित्तकौ” इत्यमरः ॥ मधुर्वसन्त आसुरामा-
पन्ना रतिमभ्युपपत्तुमनुग्रहीतुम् । आश्वासयितुमित्यर्थः ॥ “अभ्युपपत्तिरनु-
ग्रहः” इत्यमरः ॥ आत्मानं पुरोऽदर्शयत् । आविरभूदित्यर्थः ॥

तमवेक्ष्य रुरोद सा भृशं स्तनसंवाधमुरो जघान च ।

स्वजनस्य हि दुःस्वमग्रतो विवृतद्वारमिवोपजायते ॥ २६ ॥

तमिति ॥ सा रतिस्तं मधुमवेक्ष्य दृष्ट्वा भृशं रुरोद । स्तनौ संवाध्य स्तनसं-
वाधम् ॥ “परिक्रिश्यमाने च” इति णम्ल ॥ उरो जघान तादितवती च ।
तथाहि । स्वजनस्याग्रतो दुःखं विवृतमपसारितं द्वारं कपाटं यस्य तदिवोपजायत
आविर्भवति । उच्छृङ्खलं प्रवर्तत इत्युत्प्रेक्षाभिप्रायः ॥

इति चैनमुवाच दुःखिता सुहृदः पश्य वसन्त किं स्थितम् ।

तदिदं कणशो विकीर्यते पवनैर्भस्म कपोतकर्बुरम् ॥ २७ ॥

इतीति ॥ दुःखमस्याः संजातं दुःखिता । संजातदुःखेत्यर्थः ॥ तारकादिस्त्रा-
दितच ॥ सा रतिरेनं वसन्तमित्युवाच च ॥ चकारः पूर्वोक्तसमुच्चयार्थः ॥ हे वस-
न्त पश्य सुहृदस्त्वत्सखस्य किं स्थितं किमुपस्थितं तदिदं कपोतकर्बुरं पारावत-
शबलं कणशश्चूर्णोभूतम् ॥ अल्पार्थच्छस्प्रत्ययः ॥ भस्म पवनैर्विकीर्यते विक्षि-
प्यते । पश्य भस्मीभूतस्ते सुहृदित्यर्थः ॥

अयि संप्रति देहि दर्शनं स्मर पर्युत्सुक एष माधवः ।

दयितास्वनवस्थितं नृणां न खलु प्रेम चलं सुहृज्जने ॥ २८ ॥

अयीति ॥ अयि स्मर । संप्रति दर्शनं देहि । एष माधवो वसन्तः पर्युत्सुकस्त्व-
दर्शनोत्काण्ठतः । त्वामप्यनादृतवतोऽस्य को माधव इत्याशङ्क्याह—नृणां पुरुषा-
णां दयितासु प्रेमानवस्थितमास्थिरम् । चर्लमित्यर्थः । सुहृज्जने प्रेम तु न चलं खलु ॥
ईदृशाः सुहृदः कति न सन्तीत्याशङ्क्य न कोऽपीत्याह—

अमुना ननु पार्श्ववर्तिना जगदाज्ञां ससुरासुरं तव ।

विसतन्तुगुणस्य कारितं धनुषः पेलैवपुष्पपत्रिणः ॥ २९ ॥

अमुनेति ॥ ननु मदन । पार्श्ववर्तिना सहचरेणामुना वसन्तेन ससुरासुरं सुरा-
सुरसहितं जगद्विसतन्तुगुणस्य मृणालमूत्रमौर्वीकस्य पेलवानि कोमलानि पुष्पा-
प्येव पत्रिणो बाणा यस्य तस्य तव धनुष आज्ञां कारितम् । जगदाज्ञा कारिते-
त्यर्थः ॥ “हृक्कोरन्यतरस्याम्” इति जगतः कर्षत्वम् ॥

गत एव न ते निवर्तते स सखा दीप इवानिलाहतः ।

अहमस्य दशेव पश्य मामविषह्यव्यसनेन धूमिताम् ॥ ३० ॥

गत इति ॥ स ते सखानिलाहतो वायुताडितो दीप इव गत एव न निवर्तते । अहमस्य दीपायमानस्य दशा वर्तिरिव । तिष्ठामीति शेषः ॥ “ दशा वर्ताविवक्षायां वस्त्रान्ते स्युर्दशा अपि ” इति विश्वः ॥ कुतः । अविषह्यव्यसनेन मोहुमशक्यदुःख-
प्रकर्षेण धूमितां संजातधूमां मां मय्य । धूमवत्त्वाभ्रष्टदीपदशामास्यं धूमश्च व्यम-
नमेवेत्यर्थः ॥

विधिना कृतमर्धवैशसं ननु मां कामवधे विमुञ्चता ।

अनपायिनि संश्रयद्रुमे गजभग्रे पतनाय वल्लरी ॥ ३१ ॥

विधिनेति ॥ ननु वमन्न कामवधे मदनवधे मां विमुञ्चता वर्जयता । अमारय-
तेत्यर्थः । विधिना दैवेन । विशर्माति हिमस्तीति विशमो घातुकः ॥ पचाद्यच ॥ विश-
मस्य कर्म वैशमम् ॥ युवादित्वादणप्रत्ययः ॥ अर्धवैशममर्धवधः कृतम् ॥ “ अर्धो वा ए-
ष आत्मनो यन्पत्नी ” इति श्रुतेः ॥ पत्युः स्वस्य चाश्रयाश्रायभूतयोरैकपदार्थत्वा-
भिप्रायेणार्थोक्तिः । तथा चैकदेशवधे देशान्तरस्यापि वर्धनयमनान्मामपि विधिग्न-
भेव हतवर्तिनिति तात्पर्यम् । एतदेवोपपादयति—अनपायिन्यनपायित्वेन विश्वस्ते
संश्रयद्रुम आश्रयवृक्षे गजभग्रे मति वल्लरी लता पतनाय । भवतीति शेषः । पति-
तुमेव मालामित्यर्थः । “ तुमर्थाच्च भाववचनात् ” इति चतुर्थी ॥

संप्रत्यनन्तरकर्तव्यं प्रार्थयते—

तदिदं क्रियतामनन्तरं भवता बन्धुजनप्रयोजनम् ।

विधुरां ज्वलनातिसर्जनान्ननु मां प्रापय पत्युरन्तिकम् ॥ ३२ ॥

तदिति ॥ तत्तस्मान्कारणादुक्तप्रकारेण । अन्यथापि मरणस्यावश्यंभावादित्यर्थः । अनन्तरं भवतेदं वक्ष्यमाणं बन्धुजनप्रयोजनं बन्धुकृत्यं क्रियताम् ॥ प्रार्थनायां लोट् ॥ तदेवोपादिशति—ननु वमन्त । विधुरां विवशां मां ज्वलनातिस-
र्जनादग्निदानात्पत्युरन्तिकं प्रापय । अग्निप्रवेशनं कारयेत्यर्थः ॥

कर्तव्यश्चायमर्थः स्त्रीणामिन्याह—

शशिना सह याति कौमुदी सह मेघेन तद्विद्वन्प्रेलीयते ।

प्रमदाः पतिवर्त्मना इति प्रतिपन्नं हि विचेतनैरपि ॥ ३३ ॥

शशिनेति ॥ कौमुदी चान्द्रिका शशिना सह याति । शशिन्यस्तमिते स्वयं

नश्यतीत्यर्थः ॥ तद्वित्तौदामिनी मेघेन सह प्रलीयते प्रणश्यति ॥ कर्त्तरि कृदृ ॥
प्रमदाः स्त्रियः पतिवर्त्म गच्छन्तीति पतिवर्त्मगाः पतिमार्गानुगामिन्य इत्येतद्विचे-
तनैरल्पचेतनैः । अविवेकिभिरपीत्यर्थः ॥ नायस्तु “पृथग्जनैः” इति पपाठः ॥ प्रति-
पन्नं ज्ञाविचेतम ॥ “अलवणा यवागुः” “अनुदरा कन्या” इतिवदल्पत्वाभि-
प्रायेण तनैरपीति निर्देशः ॥ पतिवर्त्मगा इत्यत्र स्मृतिः—“आर्तार्ते मुदिते हृष्टा
मौषिते मलिना कृशा । मृते घ्नियेत या पत्यौ सा स्त्री ज्ञेया पतिव्रता” इति ॥

अमुनैव कपायितस्तनी सुभगेन प्रियगात्रभस्मना ।

नवपल्लवसंस्तरे यथा रचयिष्यामि तनुं विभावसौ ॥ ३४ ॥

अमुनेति ॥ अमुना पुरावर्तिना सुभगेन शोभगेन प्रियगात्रभस्मनैव । एव-
कारो मण्डनान्तरनिवृत्त्यर्थः । कपायितस्तनी रञ्जितस्तनी ॥ “रागे काये कपा-
योऽस्त्री निर्यसे सारभे रमे” इति वैजयन्ती ॥ नवपल्लवसंस्तरे यथा नवपल्लवत-
ल्प इव विभावसौ बद्धी तनुं शरीरं रचयिष्यामि । निधास्यामीत्यर्थः ॥

कुसुमास्तरणे सहायतां बहुशः सौम्य गतस्त्वमावयोः ।

कुरु संप्रति तावदाशु मे प्रणिपाताञ्जलियाचितश्रिताम् ॥ ३५ ॥

कुसुमेति ॥ हे सौम्य माधो त्वमावयो रातपञ्चबाणयोर्बहुशो बहुवारं कुसुमा-
स्तरणे पुष्पशयने सहायतां गतः । संप्रति प्रणिपाताञ्जलिना याचितः । अञ्जलि-
पूर्वकं प्रार्थितः सन्निव्यर्थः । आशु मे चितां काष्ठचयं कुरु कुरुष्व । यथेह तथा-
मुत्तोपकर्तव्यं मित्रेणेत्यर्थः ॥

तदनु ज्वलनं मदपिपितं त्वरयेदक्षिणवातवीजनैः ।

विदितं खलु ते यथा स्मरः क्षणमप्युत्सहते न मां विना ॥ ३६ ॥

तदन्विति ॥ तद्विदाकरणमन्वनन्तरं मय्यपिपितं मदपिपितं ज्वलनमग्निं दक्षिण-
वातवीजनैर्भलयमारुतसंचारणैस्त्वरयेः । त्वरितं ज्वलयेत्यर्थः ॥ त्वराहेतुमाह—ते
तव विदितं खलु ॥ “मतिबुद्धिपूजार्थेभ्यश्च” इति वर्तमाने क्तः । तद्योगात्कर्त्तरि
षष्ठी ॥ यथा येन प्रकारेण स्मरो मां विना क्षणमपि नोत्सहते न हृष्यति । तथा
त्वया ज्ञातमेवेत्यर्थः ॥

इति चापि विधाय दीयतां सलिलस्याञ्जलिरेक एव नौ ।

अविभज्य परत्र तं मया सहितः पास्यति ते स बान्धवः ॥ ३७ ॥

इतीति ॥ अपि चेत्येवं विधाय कृत्वा नावावाभ्यामेक एव सलिलस्याञ्ज-
लिर्दीयताम् । तमञ्जलिं स ते बान्धवः सखा स्मरः परत्र परलोके मया सहितो-

ऽविमन्त्र वास्यति ॥

परलोकविधौ च माधव स्मरमुद्दिश्य विलोलपल्लवाः ।

निवपेः सहकारमञ्जरीः प्रियचूतप्रसवो हि ते सखा ॥ ३८ ॥

परलोकेति ॥ किंच । हे माधव वमन्त । परलोकविधौ पिण्डोदकादिकर्मणि स्मरमुद्दिश्य विलोलाः पल्लवा यासु ताः सहकारमञ्जरीश्चतवल्लीनिवपेर्देहि । हि यस्मात्कारणात्ते सखा स्मरः प्रियाश्चूतप्रसवा यस्य स तथोक्तः ॥

इति देहविमुक्तये स्थितां रतिमाकाशभवा सरस्वती ।

शफरीं हृदशोषविकृवां प्रथमा वृष्टिर्वान्वकम्पयत् ॥ ३९ ॥

इतीति ॥ इति देहस्य विमुक्तये शरीरस्य निमर्गाय स्थिताम् । कृतनिश्चया-
मिति यावत् । रतिमाकाशभवा सरस्वत्यशरीरा वाग्ग्रदशोषविकृवां हृदस्य जला-
धारस्य शोषेण विकृवां शफरीं प्रौष्टीम् ॥ “ प्रौष्टी तु शफरी द्वयोः ” इत्यमरः ॥
प्रथमा वृष्टिर्विषमिवान्वकम्पयदनुकम्पितवती । सदयमुवाचेत्यर्थः ॥ “ कृपा दया-
नुकम्पा स्यात् ” इत्यमरः ॥

कुसुमायुधपत्नि दुर्लभस्तव भर्ता न चिराद्भविष्यति ।

शृणु येन स कर्मणा गतः शलभत्वं हरलोचनार्चिषि ॥ ४० ॥

कुसुमेति ॥ हे कुसुमायुधपत्नि रते । तव भर्ता निर्गाच्चरं दुर्लभो न भविष्य-
ति । किंत्वचिरमेव मुलभा भविष्यतीत्यर्थः । किंच शृणु । तत्कर्मैति शेषः । येन
कर्मणा स ते भर्ता हरलोचनम्याचिर्ज्वाला ॥ “ ज्वाला भामो न पुंम्याचिः ”
इत्यमरः ॥ तस्मिंश्शलभत्वं पतङ्गत्वं गतः ॥ “ सर्पो पतङ्गशर्मा ” इत्यमरः ॥

तदेव कर्मोपाचष्टे—

अभिलाषमुदीरितेन्द्रियः स्वमुतायामकरोत्प्रजापतिः ।

अथ तेन निगृह्य विक्रियामभिज्ञप्तः फलमेतदन्वभूत् ॥ ४१ ॥

अभिलाषेति ॥ उदीरितेन्द्रियः प्रेरितेन्द्रियः । स्मरेणेति शेषः । प्रजापतिर्ब्र-
ह्मा स्वमुतायां सरस्वत्यामभिलाषमनुरागमकरोत् । अथ तेन प्रजापतिना विक्रियामि-
न्द्रियविकारं निगृह्य निरुध्याभिज्ञप्तः सन् । एतत्फलं दाहान्मकं स्वकर्मफलमन्वभूत् ॥

शापावधिरपि तेनैवोक्त इत्याह श्लोकद्वयेन—

परिणेष्यति पार्वतीं यदा तपसा तत्प्रवणीकृतो हरः ।

उपलब्धसुखस्तदा स्मरं वपुषा स्वेन निषोजयिष्यति ॥ ४२ ॥

१ विह्वलम्. २ अन्वकम्पय. ३ हरलोचनार्चिषाम्. ४ स योजयिष्यति.

इति चाह स धर्मयाचितः स्मरशापावधिदा सरस्वतीम् ।

अशनेरमृतस्य चोभयोर्वशिनश्चासुधराश्च योनयः ॥ ४३ ॥

परिणेष्यतीति । इतीति च ॥ धर्मेण धर्माख्यप्रजापतिना याचितः प्रार्थितः स भगवान्ब्रह्मा । तपसा कारणेन तस्यां पार्वत्यां प्रवणीकृतोऽभिमुखीकृतो हरः शिवो यदा पार्वतीं परिणेष्यत्युद्दक्ष्यति तदोपलब्धमुखः प्राप्तानन्दः सन् । स्मरं कामं स्वेन वपुषा नियोजयिष्यति संगमयिष्यति । इत्येवं स्मरशापस्यावधिमवसानदायिनीं सरस्वतीं वाचं चाह । एवं शापार्वाभमप्युक्तवार्तित्यर्थः । ननु तथा क्रुद्धस्य कथमीदृशी शान्तिरत आह—वाशिनो जितेन्द्रियाश्चासुधराश्चाशनेरमृतस्य चेत्युभयोर्योनयः प्रभवाः । वाशपक्षेऽशन्यमृतशब्दो कोपप्रसादपरो । अन्यत्र वै-
गुतासुदकपरो ॥ युगमकम् ॥

तदिदं परिरक्ष शोभने भवितव्यप्रियसंगमं वपुः ।

रविपीतजला तपात्यये पुनरोधेन हि युज्यते नदी ॥ ४४ ॥

तदिति ॥ हे शोभने तत्तस्मान्कारणाद्भावितव्यो भविष्यन्प्रियसंगमो यस्य तत्तथोक्तमिदं वपुः परिरक्ष । तथाहि । रविपीतजला नदी तपात्यये प्रावृषि ॥ “प्रावृष्ट तपात्यये” इति हलायुधः ॥ पुनरोधेन प्रवाहेण युज्यते संगच्छते हि ॥

इत्थं रतेः किमपि भूतमदृश्यरूपं

मन्दीचकार मरणव्यवसायबुद्धिम् ।

तत्प्रत्ययाञ्च कुसुमायुधवन्धुरेना-

माश्वासयत्सुचरितार्थपदैर्वचोभिः ॥ ४५ ॥

इत्थमिति ॥ इत्थमनेन प्रकारेणादृश्यरूपं किमपि भूतं कश्चित्प्राणी ॥ “यु-
क्ते क्षमादावृते भूतं प्राण्यतीति समे त्रिषु” इत्यमरः ॥ रतेर्मदनदाराणां मरणव्य-
वसायबुद्धिं मरणोद्योगबुद्धिं मन्दीचकार । निवारयामासेत्यर्थः ॥ “मूढाल्पापदु-
निर्भाग्या मन्दाः” इत्यमरः ॥ अथ कुसुमायुधवन्धुर्वसन्तश्च तत्प्रत्ययात्तस्मिन्भूते
विश्वासात् ॥ “प्रत्ययोऽधीनशपथज्ञानविश्वासहेतुषु” इत्यमरः ॥ एनां रतिं सु-
ष्ठु चरितार्थानि पदानि येषां तैर्वचोभिर्वार्क्यराश्वासयत् । सर्वथा ते देवताप्रसा-
दात्प्रियसंगमो भविष्यतीत्यादिवचनैरस्या दुःखमपाचकारेत्यर्थः ॥

अथ मदनवधूरुपप्लवान्तं व्यसनकृशा परिपालयांबभूव ।

शशिन इव दिवातनस्य लेखा किरणपरिक्षपधूसरा प्रदोषम् ॥ ४६ ॥

अथेति ॥ अथानन्तरं व्यसनेन दुःखेन कृष्ण मदनबधू रतिरूपपुष्पान्तं विष-
दवर्षि किरणपरिस्त्रयेण धूसरा मलिना दिवातनस्य दिनभवस्य ॥ “सायं चिरम्—”
इत्यादिना ट्युप्रसयः ॥ शशिनश्चन्द्रस्य लेखा प्रदोषं रात्रिष्विव परिपालयांबधूव
प्रतीक्षाचक्रे ॥ पुष्पिताग्रावृत्तम्— “अयुजि नयुगरेफतो यकारो युजि च नजौ
जरगाश्च पुष्पिताग्रा ” इति लक्षणात् ॥

इति श्रीमन्महामहोपाध्यायकोलाचलमलिनाधसूरिविरचितया संजीविनी-

समाख्यया व्याख्यया समेतः श्रीकालिदासकृतौ कुमारसंभवे

महाकाव्ये रतिविलापो नाम चतुर्थः सर्गः ।

पञ्चमः सर्गः ।

तथा समक्षं दहता मनोभवं पिनाकिना भग्नमनोरथा सती ।

निनिन्द रूपं हृदयेन पार्वती प्रियेषु सौभाग्यफला हि चारुता ॥१॥

तथेति ॥ पर्वतस्यापत्यं स्त्री पार्वती तथा तेन प्रकारेणाक्ष्णोः समीपे समक्षं
पुरतः ॥ “अव्ययं विभक्तिसमीपसमृद्धि—” इत्यादिनाव्ययीभावः ॥ मनोभवं मन्मथं
दहता भस्मीकुर्वता पिनाकिनेश्वरेण भग्नः स्फण्डितो मनोरथोऽभिलाषो यस्याः सा
तथोक्ता सती हृदयेन मनसा रूपं सौन्दर्यं निनिन्द । धिक्छे रूपं यद्भरमनोहरणाय
नालमिति गर्हितवतीत्यर्थः ॥ युक्तं चैतदित्याह—तथाहि । चारुता सौन्दर्यं प्रियेषु
पतिषु विषये सौभाग्यं प्रियवल्लभ्यं फलं यस्याः सा तथोक्ता । सौन्दर्यस्य तदेव
फलं यद्भर्तृसौभाग्यं लभ्यते । नो चेद्विफलं तर्दति भावः ॥ अस्मिन्सर्गे वंशस्थं
वृत्तम्—“ जतो तु वंशस्थमुदीरितं जरौ ” इति लक्षणात् ॥

इयेष सा कर्तुमवन्ध्यरूपतां समाधिमास्थाय तपोभिरात्मनः ।

अवाप्यते वा कथमन्यथा ह्ययं तथाविधं प्रेम पतिश्च तादृशः ॥२॥

इयेषेति ॥ सा पार्वती समाधिमेकाग्रनामास्थायवलम्ब्य तपोभिर्ब्रह्ममाण-
नियमैः करणभूतैरात्मनः स्वस्यावन्ध्यरूपतां सकलसौन्दर्यं कर्तुमिषेच्छति स्म ।
तपसा शिवं वशीकर्तुमुद्युक्तैत्यर्थः । अन्यथा ततोऽन्यप्रकारेण कथं वा तद्व्ययवा-

प्यते । किं सङ्ख्यम् । तथाभूता विधा प्रकारो यस्य तत्तथाविधं प्रेम खेदः । मेना-
र्थाङ्गहरा हरस्य भवेदिति भावः । तादृशः पतिश्च । यो मृत्युंजय इति भावः ।
इयमेव खलु स्त्रीणामपेक्षितं यद्गर्तृबालभ्यं जीवद्गर्तृकत्वं चेति । तच्च तपश्चर्यैक-
साध्यमिति निश्चिकायेत्यर्थः । अत्र मनुः—“यदुष्करं यदुरापं यदुर्गं यच्च दुस्त-
रम् । तत्सर्वं तपसा प्राप्यं तपो हि दुरतिक्रमम्” इति ॥

निशम्य चैनां तपसे कृतोद्यमां सुतां गिरीशप्रतिसक्तमानसाम् ।

उवाच मेना परिरभ्य वक्षसा निवारयन्ता महतो मुनिव्रतात् ॥ ३ ॥

निशम्येति ॥ मेना मेनका च गिरीशप्रतिसक्तमानसां हरामक्तचित्तां तपसे
तपश्चरणाय कृतोद्यमां कृतोद्योगां सुतां निशम्य श्रुत्वेनां पार्वती वक्षसा परिरभ्या-
ल्लिङ्ग्य महतो मुनिव्रतात्तपसो निवारयन्त्युवाच ॥ मुनिव्रतादिसत्र पद्यपि मुनिव्र-
तस्य मेनकाया अनीप्सितत्वात् “वारणार्थानामीप्सितः” इति नापादानत्वं तथापि
कृतोद्यमामिति मानसप्रवेशोक्तत्वात् “ध्रुवमपायेऽपादानम्” इत्यपादानत्वमेव
स्यात् । यथाह भाष्यकारः—“यच्च मिथ्या संप्राप्य निवर्तते तच्च “ध्रुवमपाये-
ऽपादानम्” इति प्रसिद्धम्” ॥

सामान्यनिषेधमुक्ता विशेषनिषेधमाह—

मनीषिताः सन्ति गृहेषु देवतास्तपः क वत्से क च तावकं वपुः ।

पदं सहेत भ्रमरस्य पेलवं शिरीषपुष्पं न पुनः पतत्रिणः ॥ ४ ॥

मनीषिता इति ॥ हे वत्से । मनस ईषिता इष्टा मनीषिताः ॥ शकन्ध्वादि-
त्वात्साधुः ॥ देवताः शय्यादयो गृहेषु सन्ति । त्वं ता आराधयेति शेषः । तपः
क । तवेदं तावकम् ॥ “युष्मदस्मदोरन्यतरस्यां खञ्च” इत्यणप्रत्ययः । “तवक-
ममकावेकवचने” इति तवकादेशः ॥ वपुश्च क । तथाहि । पेलवं मृदुलं शिरी-
षपुष्पं भ्रमरस्य भृङ्गस्य पदं पदस्थितिं सहेत । पतत्रिणः पुनः पक्षिणस्तु पदं न
सहेत । अतिसौकुमार्यादिव्योपभोगयोग्यं ते वपुर्न दारुणतपःक्षममित्यर्थः ॥ अत्र
दृष्टान्तालंकारः ॥

इति ध्रुवेच्छामनुशासती सुतां शशाक मेना न नियन्तुमुद्यमात् ।

क ईप्सितार्थस्थिरनिश्चयं मनः पयश्च निष्ठाभमुखं प्रतीपयेत् ॥ ५ ॥

इतीति ॥ इत्येवमनुशासत्युपदिशन्ती मेना ध्रुवेच्छां स्थिरव्यवसायां सुतां
पार्वतीमुद्यमादुयोगात्तपोलक्षणाभियन्तुं निवारयितुं न शशाक समर्था नाभूत् ।

तथाहि । ईप्सितार्थ इष्टार्थे स्थिरनिश्चयं मनो निज्जाभिमुखं पश्य कः प्रतीपयेत्प्र-
तिकूलयेत् । प्रतिनिवर्तयेदित्यर्थः । निम्नप्रवणं पय इवेष्टार्थाभिनिविष्टं मनो दुर्वा-
रमिति भावः ॥ अत्र दीपकानुप्राणितोऽर्थान्तरन्यासालंकारः ॥

कदाचिदासन्नसखीमुखेन सा मनोरथज्ञं पितरं मनस्विनी ।

अयाचतारण्यनिवासमात्मनः फलोदयान्ताय तपःसमाधये ॥ ६ ॥

कदाचिदिति ॥ अथ कदाचिन्मनस्विनी स्थिरचित्ता सा पार्वती मनोरथ-
ज्ञमभिलाषाभिज्ञं पितरं हिमवन्तमामन्मख्याप्तसखी सैव मुखमुपायः ॥ “मुखं
निःसरणे वक्त्रे प्राग्भोपाययोरेपि” इति विश्वः ॥ तेन । फलोदयः फलोत्पत्ति-
रन्तोऽवधिर्यस्य तस्मै तपःसमाधये तपोनियमार्थमात्मनः स्वस्थारण्यनिवासं वन-
वासमयाचत ॥ “दुह्याच-” इत्यादिना द्विकर्मकत्वम् ॥

अथानुरूपाभिनिवेशतोपिणा कृताभ्यनुज्ञा गुरुणा गरीयसा ।

प्रजामु पश्चात्प्रथितं तदाख्यया जगाम गौरी शिखरं शिखण्डमतु ७

अथेति ॥ अथ गौर्यनुरूपेण योग्येनाभिनिवेशेनाग्रहेण तुष्यतीति तथोक्तेन
गरीयसा पूज्यतमेन गुरुणा पित्रा कृताभ्यनुज्ञा तपः कुर्विति कृतानुमतिः सती
पश्चात्तपःसिद्धयुत्तरकालं प्रजामु जनेषु तदाख्यया तस्या गौर्याः संज्ञया प्रथितम् ।
गौरीशिखरमिति प्रसिद्धामित्यर्थः । शिखण्डमतु । न तु हिंस्रप्राणिप्रचुरमिति
भावः । शिखरं शृङ्गं जगाम यया ॥

विमुच्य सा हारमहार्यनिश्चया विलोलयटिप्रविलुप्तचन्दनम् ।

बबन्ध बालारुणवभ्रु वल्कलं पयोधरोत्सेधविशीर्णसंहति ॥ ८ ॥

विमुच्येति ॥ अहार्यनिश्चयानिवार्यनिश्चया सा गौरी विलोलाभिश्चलाभिर्य-
ष्टिभिः प्रतिमरैः प्रविलुप्तं प्रमृष्टं चन्दनं स्ननान्तरगतं येन तं तथोक्तं हारं मुक्ताव-
लीं विमुच्य विहाय बालारुणवभ्रु बालार्कापङ्कलं पयोधरयोः स्तनयोरुत्सेधेनो-
च्छ्रायेण विशीर्णा विघाटिता संहतिरवयवसंश्लेषो यस्य तत्तथोक्तं वल्कलं कण्ठल-
म्बि स्तनोत्तरीयभूतं बबन्ध । धारयामासित्यर्थः ॥

यथा प्रसिद्धैर्मधुरं शिरोरुहैर्जटाभिरप्येवमभूत्तदानम् ।

न ब्रह्मदश्रेणिभिरेव पङ्कजं सशैवलासङ्गमपि प्रकाशते ॥ ९ ॥

यथेति ॥ तस्या देव्या आननं तदाननं प्रसिद्धैर्भूषितैः ॥ “प्रसिद्धौ ख्यातभू-
षितौ” इत्यमरः ॥ रोहन्तीति रुहाः ॥ “इगुपवज्जाप्रीकिरः कः” इति कप्त्य-

यः ॥ शिरसि कडास्तैः शिरोरुद्धैर्मूर्धैर्जैर्यथा मधुरं त्रिविमभूत् ॥ “स्वाङ्गुमि-
यौ तु मधुरौ ” इत्यमरः ॥ जटाभिरप्येवं मधुरमभूत् । तथाहि । पङ्कजं पद्मं च-
द्ददश्रेणिभिर्भ्रमरपङ्क्तिभिरेव न किंतु सह शैवलामङ्गेन मशैवलामङ्गमपि ॥ “ते-
न सहेति तुल्ययोगे ” इति बहुव्रीहिः ॥ प्रकाशने । शैवलेनापि शोभत एवेत्यर्थः ॥

प्रतिक्षणं सा कृतरोमविक्रियां व्रताय मौञ्जीं त्रिगुणां बभार याम् ।
अकारि तत्पूर्वनिवद्धया तथा सरागमस्या रसनागुणास्पदम् ॥ १० ॥

प्रतीति ॥ सा देवी प्रतिक्षणं क्षणे क्षणे कृतरोमविक्रियां पारुष्यात्कृतरोमाञ्जां
त्रिगुणां त्रिगवृत्तां यां मौञ्जीं मुञ्जमयीं मेखलां व्रताय तपसे बभार । तदेव पूर्वं
प्रथमं यस्य तत्पूर्वं यथा तथा निवद्धया तथा मौञ्ज्यास्या देव्या रसनागुणास्यास्पदं
स्थानं जघनम् । सह रागेण सरागं मलोद्दहतमकारि कृतम् । मौकुमार्यातिश-
यादिति भावः ॥

विसृष्टरागादधरान्निवर्तितः स्तनाङ्गरागारुणिताश्च कन्दुकात् ।

कुशाङ्कुरादानपरिक्षताङ्गुलिः कृतोऽक्षसूत्रप्रणयी तथा करः ॥ ११ ॥

विसृष्टेति ॥ तथा देव्या विसृष्टरागाच्यक्तलाक्षारमरजनादधरादधरोष्ठाच्चि-
वर्तितः । “निमृष्टरागात् ” इति पाठे नितरां सक्तलाक्षारागात् ॥ रागत्यागेन निष्प्र-
योजनत्वादिति भावः । तथा स्तनाङ्गरागेणार्कणनादरुणीकृतान् । पतनसमये तस्य
स्तनयोरुपरोर्धादिति भावः । कन्दुकाश्च निवर्तितः । कुशाङ्कुराणामादानेन लवने-
न परिक्षता द्राणता अङ्गुलयो यस्य स तथाक्तः करः पाणिरक्षसूत्रप्रणय्यक्षमाला
सहचरः कृतः ॥

महार्हशय्यापरिवर्तनच्युतैः स्वकेशपुष्पैरपि या स्म दूयते ।

अशेत सा बाहुलतोपधायिनी निषेदुषी स्थण्डिल एव केवले ॥ १२ ॥

महार्हेति ॥ महानहो मूल्यं यस्याः सा महार्हा श्रेष्ठा या शय्या तस्यां परि-
वर्तनेन लुण्ठनेन च्युतैर्भ्रष्टैः स्वकेशपुष्पैरपि या देवी दूयते स्म क्लिश्यति स्म । पु-
ष्पाधिकांसाकुमार्यादिति भावः । सा देवी बाहुलतामुपधत्त उपधानीकरोतीति
बाहुलतोपधायिनी सती केवले संस्मरणरहिते स्थण्डिले भूमावेवाशेत शयितवती ।
तथा निषेदुष्युपविष्टा च ॥ “कसुश्च ” इति कसुः । “उगितश्च ” इति ऊिप् ॥
भूमावेव शयनादिव्यवहारो न जातूपरीत्यर्थः ॥

पुनर्ग्रहीतुं नियमस्थया तथा द्वयेऽपि निक्षेप इवार्पितं द्वयम् ।

लतासु तन्वीषु विलासचेष्टितं विलोलदृष्टं हरिणाङ्गनासु च ॥ १३ ॥

पुनरिति ॥ नियमस्थया व्रतस्थया तथा देव्या द्वयेऽपि द्वयं पुनर्ग्रहीतुं पुनरानेतुं निक्षेपोऽर्पितमिव निक्षेपत्वेनार्पितं किमु ॥ कचित् “द्वयीषु” इति ग्रामादिकः पाठः ॥ कुत्र द्वये किं द्वयमर्पितमित्याह—तन्वीषु लतासु विलास एव चेष्टितं विलासचेष्टितं हरिणाङ्गनासु विलोलदृष्टं चञ्चलावलोकितं च । व्रतस्थया तस्यां तयोर्दर्शनाल्लतादिषु दर्शनाच्चापितमिवेत्युत्प्रेक्षा न तु वस्तुतोऽर्पणमस्तीति भावः ॥ अतन्द्रिता सा स्वयमेव वृक्षकान्धटस्तनप्रस्रवणैर्व्यवर्धयत् ।

गृहोऽपि येषां प्रथमाप्तजन्मनां न पुत्रवात्सल्यमपाकरिष्यति ॥ १४ ॥

अतन्द्रितेति ॥ सा देवी स्वयमेवातन्द्रितासंजाततन्द्रा सती ॥ तारकादि-त्वादित्थप्रत्ययः ॥ वृक्षकान्स्वल्पवृक्षान् ॥ “अल्पे” इत्यल्पर्ये कप्रत्ययः ॥ घटावेव स्तनौ तयोः प्रस्रवणैः प्रसृतपयोभिर्व्यवर्धयत् । गृहः कुमारोऽपि प्रथमाप्तजन्मनां प्रथमलब्धजन्मनाम् । अग्रजातानामित्यर्थः । येषां वृक्षकाणां संबन्धि पुत्रवात्सल्यं सुतप्रेम नापाकरिष्यति । उत्तरत्र कुमारोदयेऽपि न तेषु पुत्रवात्सल्यं निवर्तिष्यत इत्यर्थः ॥

अरण्यबीजाञ्जलिदानलालितास्तथा च तस्यां हरिणा विश्वश्वसुः ।

यथा तदीयैर्नयनैः कुतूहलात्पुरः सखीनाममिमीत लोचने ॥ १५ ॥

अरण्येति ॥ अरण्यबीजानां नीवारादीनामञ्जलयस्तेषां दानेन लालिता हरिणाश्च तस्यां देव्यां तथा विश्वश्वसुर्विश्वम्भं जग्मुः ॥ “समौ विश्वम्भविश्वासौ” इत्यमरः ॥ यथा कुतूहलादौ तमुक्यात्तदीयैर्हरिणसंबन्धिभिर्नयनैर्नेत्रैः ॥ करणैः ॥ सखीये लोचने सखीनां पुरः पुरतः । अनेन तेषां संबन्धमहत्वमुक्तम् । अमिमीत । अक्षिपरिमाणतारतम्यज्ञानाय मानं चकारेत्यर्थः । केचित्तु सा पार्वती तदीयैर्नेत्रैः कुतूहलात्पुरोऽग्रे वर्तमानानां सखीनां लोचने अमिमीत व्रतस्थत्वाच्चात्मन इत्याहुः ॥ “माङ् माने” इत्यस्माद्धातोर्लङ् ॥ इयमेव खलु विश्वासस्य परा काष्ठा यदक्षिपीकनेऽपि न क्षुभ्यन्तीति भावः ॥

तपःप्रभावमाह—

कृताभिषेकां हुतजातवेदसं त्वगुत्तरासङ्गवतीमधीतिनीम् ।

दिदृक्षवस्तामृषयोऽभ्युपागमन्न धर्मवृद्धेषु वयः समीक्ष्यते ॥ १६ ॥

कृतेति ॥ कृताभिपेक्षां कृतज्ञानां कृतजातवेदसं कृतश्रिकाम् । कृतहोमामि-
त्यर्थः । त्वचा बलकलेनोत्तरासङ्गवतीमुत्तरीयवतीं त्वगुत्तरासङ्गवतीम् । अभीत-
मस्या अस्तीत्यधीतिर्नीं स्तुतिपाठादि कुर्वतीम् ॥ “ इष्टादिभ्यश्च ” इतीतिप्रत्ययः ॥
ग्रां देवीं दिदृक्षवो द्रष्टुमिच्छन्वर्पयो मुनयोऽभ्युपागमन्समुपागताः ॥ न चात्र कनि-
ष्ठसेवादोष इत्याह—धर्मदृष्टेषु वयो न समीक्ष्यते न प्रमाणीक्रियते । सति धर्मज्यै-
ष्ठ्ये वयोज्यैष्ठ्यं न प्रयोजकमित्यर्थः । तथा च मनुः—“ न तेन वृद्धो भवति
येनास्य पालितं शिरः । यो वा युवाप्यधीयानस्तं देवाः स्थविरं विदुः ” इति ॥
विरोधिसत्त्वोज्झितपूर्वमत्सरं दुर्मैरभीष्टप्रसवार्चितातिथि ।

नवोदजाभ्यन्तरसंभृतानलं तपोवनं तच्च बभूव पावनम् ॥ १७ ॥

विरोधीति ॥ विरोधाभिः सत्त्वैर्गोव्याघ्रादिभिरुज्झितपूर्वमत्सरं त्यक्तपूर्ववै-
रम् । हिसारहितमित्यर्थः । दुर्मैरभीष्टप्रसवेनेष्टफलेनार्चिताः पूजिता अतिथयो
यस्मिंस्तत्तथोक्तम् । नवानामुदजानां पर्णशालानामभ्यन्तरेषु संभृताः संचिता. अ-
नला अग्नयो यस्मिंस्तत्तथोक्तं तच्च तपोवनम् । पावयतीति पावनं बभूव । अहि-
सातिथिसत्काराग्निपरिचर्याभिर्जगत्पावनं बभूवेत्यर्थः ॥

यदा फलं पूर्वतपःसमाधिना न तावता लभ्यममंस्त काङ्क्षितम् ।

तदानपेक्ष्य स्वशरीरमार्दवं तपो महत्सा चरितुं प्रचक्रमे ॥ १८ ॥

यदेति ॥ सा देवी यदा यास्मिन्काले तावता तावत्प्रमाणेन पूर्वतपःसमाधिना
पूर्वेणानुष्ठीयमानप्रकारेण तपोनियमेन काङ्क्षितं फलं लभ्यं लब्धुं शक्यं नामंस्त ।
अशक्यममंस्तेत्यर्थः । तदा तत्काले । अबिलम्बेनेत्यर्थः । स्वशरीरस्य मार्दवं मृदुत्वं
सौकुमार्यमनपेक्ष्याविगणय्य महदुत्थरं तपश्चरितुं साधयितुं प्रचक्रमे उपचक्रमे ॥

क्लमं ययौ कन्दुकलीलयापि या तथा मुनीनां चरितं व्यगाह्यत ।

ध्रुवं वपुः काञ्चनपद्मनिर्मितं मृदु प्रकृत्या च ससारमेव च ॥ १९ ॥

क्लममिति ॥ या देवी कन्दुकलीलया कन्दुकक्रीडयापि क्लमं ययौ ग्लानिं
प्राप तथा देव्या मुनीनां चरितं तीव्रं तपो व्यगाह्यत प्रविष्टम् । अत्रोत्प्रेक्षते—ध्रुव-
मस्या वपुः काञ्चनपद्मेन सुवर्णकमलेन निर्मितं घटितम् । अतएव प्रकृत्या पद्मस्व-
भावेन मृदु च सुकुमारमाप काञ्चनस्वभावेन ससारं च कठिनमेव । तथा च तदु-
पादानकत्वादेव्या वपुषः सुकुमारस्यापि तीव्रतपःसमत्वमित्युत्प्रेक्षार्थः ॥

**शुचौ चतुर्णां ज्वलतां हविर्भुजां शुचिस्मिता मध्यगता सुमध्यमा ।
विजित्य नेत्रप्रतिधातिनीं प्रभामनन्यदृष्टिः सवितारमैक्षत ॥ २० ॥**

शुचाविति ॥ शुचौ ग्रीष्मे शुचिस्मिता विशदमन्दहासा सुमध्यमा पार्वती
ज्वलतां दीप्तिमतां चतुर्णां हविर्भुजामग्रीनां मध्यगता सती । नेत्रे प्रतिहन्तीति तां
नेत्रप्रतिधातिनीं प्रभां सावित्रं तेजो विजित्य । न विद्यतेऽन्यत्र दृष्टिर्यस्याः सा-
नन्यदृष्टिः सती सवितारं सूर्यमैक्षत ददर्श । “ ग्रीष्मे पश्चाग्निमध्यस्थो वर्षासु स्व-
ण्डिलेशयः ” इति स्मरणात् ॥ पश्चाग्निमध्ये तपश्चचारेत्यर्थः । तत्र सवितैव पश्चमो-
ऽग्निः—“ अग्निः सविता सवितैवाग्निः ” इति श्रौतलिङ्गात् ॥

तथातितप्तं सवितुर्गर्भस्तिभिर्मुखं तदीयं कमलश्रियं दधौ ।

अपाङ्गयोः केवलमस्य दीर्घयोः शनैःशनैः श्यामिकया कृतं पदम् २१

तथेति ॥ सवितुः सूर्यस्य गर्भास्तभिः किरणैस्तथा पूर्वोक्तप्रकारेणातितप्तं सं-
तप्तं तस्या इदं तदीयं मुखं कमलाश्रयं कमलस्य शोभां दधौ प्राप । यथा रविता-
पात्कमलं न म्लायति प्रन्युत विकसति तथा तदीयं मुखमामीदृति भावः । किं-
त्वस्य मुखस्य दीर्घयोरपाङ्गयोः केवलं नेत्रान्तयोगेव शनैःशनैर्मन्दमन्दं श्यामिकया
कालिम्ना पदं स्थानं कृतम् । तयोः मौकुमार्यादन्यर्थः ॥

अयाचितोपस्थितमम्बु केवलं रसात्मकस्योऽुपतेश्च रश्मयः ।

बभूव तस्याः किल पारणाविधिर्न वृक्षवृत्तिव्यतिरिक्तसाधनः ॥ २२ ॥

अयाचितेति ॥ अयाचितोपास्थितमप्राथितोपनतं केवलमम्बुदकं रसात्मक-
स्यामृतमयस्योद्भूतां नक्षत्राणां पतिश्चन्द्रस्तस्य रश्मयश्च तस्याः पार्वत्याः पारणा-
विधिरभ्यवहारकर्म बभूव । तावन्मात्रसाधनकोऽभूदित्यर्थः ॥ साध्यसाधनयोर-
भेदेन व्यपदेशः साधनान्तरव्यावृत्त्यर्थः ॥ किलेति प्रसिद्धौ । वृक्षाणां या वृ-
त्तिर्जीवनोपायस्तद्व्यातिरिक्तं साधनमुपायो यस्य स तथोक्तः पारणाविधिर्न ब-
भूव । वृक्षोऽप्ययाचितोपास्थितेन मेघोदकेनेन्द्राकरणैश्च जीवतीति प्रसिद्धम् ।
अम्बिकापि तावन्मात्रमवालम्बतेत्यर्थः ॥

निकामतप्ता विविधेन वह्निना नभश्चरेणेन्धनसंभृतेन सा ।

तपात्यये वारिभिरुक्षिता नवैर्भुवा सहोष्माणममुञ्चदूर्ध्वगम् ॥ २३

निकामेति ॥ विविधेन । पञ्चविधेनेत्यर्थः । नभश्चरेण खेचरेण । आदित्य-
पेजेत्यर्थः । इन्धनसंभृतेन काष्ठसमिद्धेन वह्निना निकाममत्यन्तं तप्ता साम्बिका त-

पात्यवेग्रीष्मान्ते । ग्राहणीत्वर्यः । नवैवैरिभिरुक्षिता सित्ता सती हुवा वक्ष्यति-
तथा सहोर्ध्वगमूर्ध्वममृतमुष्माणं वाप्यममुञ्चत् ॥ “ ग्रीष्मोष्मवाप्यमुष्माणम् ” इति
वादवः ॥

स्थिताः क्षणं पक्ष्मसु ताडिताधराः पयोधरोत्सेधनिपातचूर्णिताः ।
बलीष्ठु तस्याः स्खलिताः प्रपेदिरे चिरेण नाभिं प्रथमोदबिन्दवः २४

स्थिता इति ॥ उदकस्य बिन्दव उदबिन्दवः ॥ “ मन्यौदन— ” इत्यादिनो-
दकशब्दस्योदादेशः ॥ प्रथम उदबिन्दवः ॥ प्रथमविशेषणाद्भिन्दनां विरलत्वं व-
हुवचनाभातिविरलत्वं च गम्यते । तथा च चिरन्वनाभ्यन्तरगमनयोर्निर्वाहः ॥
तस्याः पार्वत्याः पक्ष्मसु नेत्रलोमसु क्षणं स्थिताः स्थितिं गताः । स्थिता इत्यनेन
पक्ष्मणां मान्द्रत्वं क्षणमिति शङ्क्यं च गम्यते । अनन्तरं ताडितो व्याधितोऽधर
ओष्ठो यैस्ते तथोक्ताः । एतेनाधरस्य मार्दवं गम्यते । ततः पयोधरयोः स्तनयोरु-
त्सेध उपरिभागे निपातेन पतनेन चूर्णिता जर्जरिताः । कुचकाठिन्यादिति भावः ।
तदनु बलीष्ठुदररेखामु स्खलिताः । निम्नोन्नतत्वादिति भावः ॥ इत्थं चिरेण न
तु शीघ्रम् । प्रतिबन्धबाहुल्यादिति भावः । नाभिं प्रपेदिरे प्रविष्टा न तु निर्जग्मुः ।
एतेन नाभेर्गाम्भीर्यं गम्यते ॥ अत्र प्रतिपदमर्थवस्वान्परिकरालंकारः ॥

शिलाशयां तामनिकेतवासिनीं निरन्तरास्वन्तरवातवृष्टिषु ।

व्यलोकयन्नुन्मिषितैस्तडिन्मयैर्महातपःसाक्ष्य इव स्थिताः क्षपाः २५

शिलाशयामिति ॥ निरन्तरगमु नीरन्त्रास्वन्तरे मध्ये वातो यामां तादृ-
श्यो या वृष्टयस्तास्वन्तरवातवृष्टिषु । न निकेते गृहे वसतीत्यनिकेतवासिनीम् ।
अनाहृतदेशवासिनीमित्यर्थः । शिलायां शेन इति शिलाशयां शिलातलशायिनी-
म् ॥ “ अधिकरणे शेनेः ” इत्यन्वयः ॥ तां पार्वतीं साक्षाद्गृष्टा साक्षी ॥ “ सा-
क्षाद्गृष्टरि संज्ञायाम् ” इतीतिप्रत्ययः ॥ तस्य कर्म साक्ष्यं महातपसः साक्ष्ये
स्थिताः क्षपास्तडिन्मयैर्विदुर्दुर्परुन्मिषितैरवलोकनैर्व्यलोकयन्निव । इवेति चक्षुषा
विलोकनमेवोत्प्रेक्ष्यते । साक्ष्यं तु “ आदित्यचन्द्रावनिलोऽनलश्च द्यौर्भूमिरापो
हृदयं यमश्च । अहश्च रात्रिश्च उभे च मध्ये धर्मश्च जानाति नरस्य वृत्तम् ” इति
प्रमाणमिद्वत्वाच्चोत्प्रेक्ष्यमित्यनुमंभेयम् ॥

एवं वर्षासु विहितं तपःप्रकारमुक्ता संप्रति हेमन्ते तपश्चरणप्रकारमाह—

निनाय सात्यन्तहिमोत्तरानिलाः सहस्यरात्रीरुदवाततत्परा ।

परस्परक्रान्दिनि चक्रवाकयोः पुरो विद्युके मिथुने कृषावती ॥ २६ ॥

निनायेति ॥ सा पार्वती । उत्तिकरन्ति क्षिपन्तीस्तुत्किराः ॥ “ इष्टुपचक्रा-
इत्यादिना कः ॥ अत्यन्तं हिमानामुत्किरा अनिला यामु ताः सहस्ररात्रीः पौष-
रात्रीः ॥ “ पौषे तैषसहस्रौ द्वौ ” इत्यमरः ॥ उदके वास उदवासः ॥ “ पेवंवा-
सवाहनविषु च ” इत्युदादेशः ॥ उदवासे तत्परा आसक्ता तथा परस्परवा-
कन्दिन्यन्योन्यमाक्रोशिनि पुरोऽग्रे वियुक्ते विरहिणि । वियोगं प्राप्त इति यावत् ।
चक्रवाकी च चक्रवाकश्च चक्रवाकौ तयोश्चक्रवाकयोर्मिथुने द्वन्द्वे कृपावती सती
निनाय । दुःस्तिषु कृपालुत्वं महतां स्वभाव इति चक्रवाकमिथुने कृपा न तु का-
मितयेति वाच्यानवकाशः ॥ “अप्सु वासस्तु हेमन्ते क्रमशो वर्धयेत्तपः” इति मनुः ॥

मुखेन सा पद्मसुगन्धिना निशि प्रवेपमानाधरपत्रशोभिना ।

तुषारवृष्टिक्षतपद्मसंपदां सरोजसंधानमिवाकरोदपाम् ॥ २७ ॥

मुखेनेति ॥ सा पार्वती निशि रात्रौ पद्मवत्सुगन्धिना मुरभिणा ॥ “ गन्ध-
स्वेत्-” इत्यादिनेकारः । प्रवेपमानः कम्पमानोऽधर ओष्ठ एव पत्रं दलं तेन शो-
भत इति तयोक्तेन मुखेन तुषारवृष्ट्या तुहिनवर्षेण क्षता नाशिताः पद्मसंपदो वा-
सां तासामपां सरोजसंधानं पद्मसंघट्टनमकरोदिव । इत्युत्प्रेक्षालंकारः । पद्मान्तरं तु-
हिनेनोपहन्यते तन्मुखपत्रं तु न तयोति व्यतिरेकालंकारो व्यञ्जत इत्युभयोः संकरः ॥

स्वर्यविशीर्णद्रुमपर्णवृत्तिता परा हि काष्ठा तपस्तपस्तया पुनः ।

तदप्यपाकीर्णमतः प्रियंवदा वदन्त्यर्पणेति च तां पुराविदः ॥ २८ ॥

स्वयमिति ॥ स्वयं विशीर्णानि स्वतश्च्युतानि द्रुमपर्णान्येव वृत्तिर्जीवनं यस्य
तस्य भावस्तत्ता तपसः परा काष्ठा परमुत्कर्षो हि ॥ “काष्ठोत्कर्षे स्थितौ दिशि”
इत्यमरः ॥ तथा देव्या पुनः तत्पर्णवर्तनमप्यपाकीर्णमपाकृतम् । अतः पर्णापाक-
रणाद्धेतोः । प्रियं वदतीति प्रियंवदा ॥ “ प्रियवशे वदः खच्च ” इति खच्चप्रत्ययः ।
“ अर्हद्विषदजन्तस्य मुम् ” इति मुमागमः ॥ तां पार्वतीं पुराविदः पुराणज्ञास्त-
पःकरणसमयेऽविद्यमानं पर्णभक्षणं यस्याः सापर्णेति वदन्ति ॥ नामान्तरसमुच्च-
यार्थश्चकारः ॥ अत्र “अपर्णाम्” इत्यपपाठ इतिशब्दाभिहिते द्वितीयानुपपत्तेः ।
यथाह वामनः—“निपातेनाप्यभिहिते कर्मणि न कर्मविभक्तिः परिगणनस्य प्राचि-
कत्वात्” इति ॥ स्वयं प्रियंवदाः परेषामपि प्रियवादभाजनानि भवन्तीति भावः ॥

मृणालिकापेलेवमेवमादिभिर्व्रतैः स्वैर्मङ्गं ग्लेपयन्त्यहर्निशम् ।

तपः शरीरैः कठिनैरुपार्जितं तपस्विनां दूरमधश्चकार सा ॥ २९ ॥

मृणालिकेति ॥ मृणालिकापेलवं पद्मिनीकन्दकोमलं स्वं स्वकीयमङ्गं शरी-

रमेवहुक्कमकारतोयाधिमध्यवासमतयादियेषां तैर्जैरदध निष्ठा चार्हो न शब् ॥ समा
हारे इन्द्रैकवद्भावः । अत्यन्तसंयोगे द्वितीया ॥ ग्लपयन्ती कर्षयन्ती सा पार्वती
कठिनैः । केशसहैरित्यर्थः । शरीरैरुपाजितं संपादितं तपस्विनामृषीणां तपो
दूरमत्यन्तमधश्चकार तिरश्चकार । अतिशिष्य इत्यर्थः । तपस्विभिरप्येवं तपः
कर्तुं न शक्यत इति तात्पर्यार्थः ॥

अथाजिनापादधरः प्रगल्भवाग्ज्वलान्नव ब्रह्ममयेन तेजसा ।

विवेश कश्चिज्जटिलस्तपोवनं शरीरबद्धः प्रथमाश्रमो यथा ॥ ३० ॥

अथेति ॥ अथानन्तरमजिनं कृष्णमृगतक । आपादः प्रयोजनमस्येत्यापादः
पालाशदण्डः ॥ “ पालाशो दण्डः आपादः ” इत्यमरः ॥ “ विशाखापादादण्डमन्य-
दण्डयोः ” इत्यणप्रत्ययः ॥ तयोर्धरस्तथोक्तः प्रगल्भवाक्प्रौढवचनो ब्रह्ममयेन वैदि-
केन तेजसा । ब्रह्मवर्चसेनेत्यर्थः ॥ ज्वलन्निव स्थितः ॥ इवशब्दो निर्धारणार्थः ॥
कश्चिदनिर्दिष्टो जटिलो जटावान् । ब्रह्मचारीति शेषः ॥ पिच्छादित्वादिलच्छ-
सयः ॥ शरीरबद्धो बद्धशरीरः । शरीरवानित्यर्थः ॥ “ बाहिताभ्यादिषु ” पाठा-
त्साधुः ॥ प्रथमाश्रमो यथा ब्रह्मचर्याश्रम इव ॥ यथाशब्द इवार्थे ॥ तपोवनम् ।
देव्या इति शेषः । विवेश प्रविष्टवान् ॥

तमातिथेयी बहुमानपूर्वया सपर्यया प्रत्युदियाय पार्वती ।

भवन्ति साम्येऽपि निविष्टचेतसां वपुर्विशेषेष्वतिगौरवाः क्रियाः ३१

तमिति ॥ अतिथिषु साध्व्यातिथेयी ॥ “ पथ्यतिथि-” इत्यादिना ढञ्प्र-
त्ययः । “ टिड्ढाणञ्-” इत्यादिना ङीप् ॥ पार्वती तं ब्रह्मचारिणं बहुमानपूर्वया
बहुमानः पूर्वं यस्यास्तया । गौरवपूर्वयेत्यर्थः । सपर्ययार्चया ॥ “ सपर्यार्चाईणाः
समाः ” इत्यमरः ॥ प्रत्युदियाय प्रत्युज्जगाम ॥ कथं समानेऽपि तस्यास्तादृशी
प्रतिपत्तिरत आह—साम्ये सस्यपि निविष्टचेतसां स्मिरचित्तानां वपुर्विशेषेषु व्य-
क्तिविशेषेष्वतिशयितं गौरवं यामु ता अतिगौरवा अतिगौरवसहिताः क्रियाश्चेष्टा
भवन्ति । प्रवर्तन्त इत्यर्थः । साधवो न साम्याभिनिवेशिन इति भावः ॥

विधिप्रयुक्तां परिगृह्य सत्क्रियां परिश्रमं नाम विनीय च क्षणम् ।

उमां स पश्यन्नुज्जुनैव चक्षुषा प्रचक्रमे वक्तुमनुज्जितक्रमः ॥ ३२ ॥

१ प्रतिगृह्य.

२९-३० श्लोकयोर्मध्ये शेषकोऽयं दृश्यते—

सुखाः संभुदीक्ष्य नमोन्मृकन्वया कृतं तपः संभुवशक्रियाक्षमम् ।

ययाचिरे तं मणिपत्य दुःखिताः पतिं समूनां सुतमात्रि हेतुम् ॥ १ (वदुदीक्ष्य. २ हेतवे.)

विधीति ॥ स ब्रह्मचारी विधिना प्रयुक्तामनुष्ठितां सत्किंचां पूजा परिशुद्धं स्वीकृत्य शर्पं परिश्रमं विश्रामं च विनीय नाम । नायेत्यपरमार्थः । अथोक्तानु-
नैव विलासरहितेनैव चक्षुषा पश्यन्ननुज्ञितक्रमोऽत्यक्तोचितपरिपाटीकः सम् ।
वक्तुं प्रवक्तुमे प्रारम्भे ॥

अपि क्रियार्थं सुलभं समित्कुशं जलान्यपि स्नानविधिक्षमाणि ते ।
अपि स्वशक्त्या तपसि प्रवर्तसे शरीरमाद्यं खलु धर्मसाधनम् ॥ ३३ ॥

अपीति ॥ अत्रापिशब्दः प्रश्ने । क्रियार्थं होमादिकर्मानुष्ठानार्थम् । समिधश्च
कुशाश्च समित्कुशम् ॥ “जातिरप्राणिनाम्” इति द्वन्द्वैकवद्भावः ॥ सुलभमपि
सुलभं कश्चित् । जलानि ते तव स्नानविधिक्षमाणि स्नानक्रियायोग्यान्यपि कश्चि-
त् । किंच स्वशक्त्या निजसामर्थ्यानुसारेण तपसि प्रवर्तसेऽपि । देहमपीदृशिता
तपश्चरसि कश्चिदित्यर्थः । युक्तं च नामैतत् । खलु यस्माच्छरीरमाद्यं धर्मसाधनम् ।
धर्मस्तु कायेन वाचा बुद्ध्या धनादिना च बहुभिः साध्यते तेषु च वपुरेव मुख्यं
साधनं सति देहे धर्मार्थकाममोक्षलक्षणाश्चतुर्वर्गाः साध्यन्ते । अतएव “सततमा-
त्मानमेव गोपयित” इति श्रुतिः ॥

अपि त्वदावर्जितवारिसंभृतं प्रवालमासामनुबन्धि वीरुधाम् ।
चिरोज्जितालक्तकपाटलेन ते तुलां यदारोहति दन्तवाससा ॥ ३४ ॥

अपीति ॥ त्वदावर्जितेन सिक्तेन वारिणा संभृतं जनितमासां वीरुधां लतानां
प्रवालं पल्लवमनुबन्ध्यप्यनुस्यूतं किम् । यत्प्रवालं चिरोज्जितश्चिरकालस्यक्तो
लाक्षारगो येन तत्तथापि पाटलम् । स्वभावरक्तमित्यर्थः । तेन चिरोज्जितालक्त-
कपाटलेन ते तव दन्तवाससाधरेण ॥ “ओष्ठाधरी तु रदनच्छदौ दशनवाससी”
इत्यमरः ॥ तुलां साम्यमारोहति । गच्छतीत्यर्थः ॥ अत्र तुलाशब्दस्य सादृश्यवा-
चित्तात्तद्योगेऽपि “तुल्यार्थैरतुलोपमाभ्याम्-” इति न तृतीयाप्रतिषेधस्तत्र सूत्रे
सदृशवाचिन एव ग्रहणादिति ॥

अपि प्रसन्नं हरिणेषु ते मनः करस्यदर्भप्रणयापहारिषु ।

य उत्पलाक्षि प्रचलैर्विलोचनैस्तवाक्षिसादृश्यमिव प्रयुजते ॥ ३५ ॥

अपीति ॥ करस्नान्दर्भप्रणयेन स्नेहेनापहरन्तीति ते तथोक्तेषु । सापराधे-
प्तिवि भावः । “करस्यदर्भप्रणयापराधिषु” इति पाठे दर्भार्था प्रणयेन प्रार्थ-
नयापराधिषु ॥ हरिणेषु विषये ते मनः प्रसन्नमपि न क्षुभितं किम् । सापराधे-

अपि न कोपितव्यं तपस्विभिरिति भावः । हे उत्पलासि । ये हरिणाः प्रचलैश्चलै-
र्विलोचनेनैवैस्त्वामिहादृश्यं प्रयुजत इवाभिनयन्तीव । प्रसन्नस्वाम्भुगनेनाभि सज्ज-
वनेः साम्यमुपयान्तीति भावः ॥ “उत्पलक्षेपचलैः” इति पाठान्तर उत्पलकम्प-
चलैः । भावानयने द्रव्यानयनमिति न्यायेन क्षिप्यमाणोत्पलचलैरित्यर्थः ॥

बहुच्यते पार्वति पापवृत्तये न रूपमित्यव्यभिचारि तद्वचः ।

तथाहि ते शीलमुदारदर्शने तपस्विनामप्युपदेशतां गतम् ॥ ३६ ॥

यदिति ॥ हे पार्वति । रूपं साम्याकृतिः पापवृत्तये पापचरणाय न भवतीति
बहुच्यते । लौकिकीति शेषः । तद्वचो न व्यभिचरति न स्खलतीत्यव्यभिचारि
सत्यम् । “यत्रार्कतस्तत्र गुणाः” “न मुरूपाः पापसमाचारा भवन्ति” इत्या-
दयो लोकवादा न विसंवादमासादयन्तीत्यर्थः । किमिति ज्ञायते—तथाहि । हे
उदारदर्शने आयतासि । मुरूपे इत्यर्थः । अथवोन्नतज्ञाने । विवेकवतीत्यर्थः ।
ते तव शीलं सदृशम् ॥ “शीलं स्वभावे सदृशे” इत्यमरः ॥ तपस्विनामप्युपदि-
श्यतेऽनेनेत्युपदेशः प्रवर्तकं प्रमाणं तत्तामुपदेशतां गतं प्राप्तम् । मुनयोऽपि तां
वीक्ष्य स्ववृत्ते प्रवर्तन्त इति भावः ॥

विकीर्णसप्तर्षिबलिप्रहासिभिस्तथा न गाङ्गैः सलिलैर्विवक्ष्युतैः ।

यथा त्वदीयैश्चरितैरनाविलैर्महीधरः पावित एष सान्वयः ॥ ३७ ॥

विकीर्णैति ॥ एष महीधरो हिमवान् । सप्त च त ऋषयश्च सप्तर्षयः ॥ “दि-
क्संख्ये संज्ञायाम्” इति समासः ॥ विकीर्णैः पर्यस्तैः सप्तर्षीणां संबन्धिभिर्ब-
लिभिः पुष्पोपहारैः प्रहसन्ति ये तथोक्तैर्दिवोऽन्तरिक्षाभ्युतैर्गाङ्गैः सलिलैस्तथा न
पावितः । अनाविलैरकलुषैस्त्वदीयैश्चरितैर्यथा सान्वयः सप्तर्षीणः पावितः
पवित्रीकृतः ॥

अनेन धर्मः सविशेषमद्य मे त्रिवर्गसारः प्रतिभाति भाविनि ।

त्वया मनोनिर्विषयार्थकामया यदेक एव प्रतिगृह्य सेव्यते ॥ ३८ ॥

अनेनेति ॥ हे भाविनि प्रशस्ताभिप्राये । अनेन कारणेन धर्मः सविशेषं सा-
तिशयमद्य मे । त्रयाणां धर्मकामार्थानां वर्गस्त्रिवर्गः ॥ “त्रिवर्गो धर्मकामार्थैश्च-
तुर्वर्गः समोक्षकैः” इत्यमरः ॥ तत्र सारः श्रेष्ठः प्रतिभाति । यद्यस्मात्कारणान्म-
नसो निर्विषयार्थकामी यस्यास्तथा त्वयैको धर्म एव प्रतिगृह्य स्वीकृत्य सेव्यते ।
यस्त्वयार्थकामी विहाय धर्म एवावलम्बितः । अतः सर्वेषां नः स श्रेयानिति प्रति-
पद्यते इत्यर्थः ॥

संविन्नोऽपि विज्ञातुः प्रसीति—

प्रयुक्तसत्कारविशेषमात्मना न मां परं संप्रतिपत्तुमर्हसि ।

यतः सतां संनतगात्रि संगतं मनीषिभिः साप्तपदीनमुच्यते ॥३९॥

प्रयुक्तेति ॥ आत्मना त्वया प्रयुक्तः कृतः सत्कारविशेषः पूजातिशयो यस्य तं मां परमन्यं संप्रतिपत्तुमवगन्तुं नार्हसि । हे संनतगात्रि संनताङ्गि ॥ “अङ्गात्रकण्ठेभ्यः” इति वक्तव्यात् ङीप् ॥ यतः कारणान्मनस ईषिभिर्मनीषिभिर्विद्भिः ॥ शकन्द्वादित्वात्साधुः ॥ सतां संगतं सख्यं सप्तभिः पदैरापद्यत इति साप्तपदीनं सप्तपदोच्चारणमाध्यमुच्यते । तच्चावयोस्त्वन्कृतसत्कारप्रयोगादेव सिद्धमित्यर्थः ॥ “साप्तपदीनं सख्यम्” इति निपातनात्साधु ॥

अतोऽत्र किञ्चिद्भवतीं बहुक्षमां द्विजातिभावादुपपन्नचापलः ।

अयं जनः प्रष्टुमनास्तपोधने न चेद्रहस्यं प्रतिवक्तुमर्हसि ॥ ४० ॥

अत इति ॥ हे तपोधने अतः सख्याद्धेतोरत्र प्रस्तावे बहुक्षमां बहुक्तिसहाम् । यद्वा क्षमावतीम् । भवतीं तां द्विजातिभावाद्वाष्पणत्वादुपपन्नचापलः सुलभधाष्टर्थोऽयं जनः । स्वयमित्यर्थः । किञ्चित्प्रष्टुं मनां यस्य स किञ्चित्प्रष्टुमनाः प्रष्टुकामः ॥ “तुष्काममनमोर्गाप” इति मकारलोपः ॥ रहसि भवं रहस्यं गोप्यं न चेत्प्रतिवक्तुमर्हति ॥

प्रष्टव्यमाह—

कुले प्रसूतिः प्रथमस्य वेधसस्त्रिलोकसौन्दर्यमिवोदितं वपुः ।

अमृग्यमैश्वर्यसुखं नवं वयस्तपःफलं स्यात्किमतः परं वद ॥४१॥

कुल इति ॥ प्रथमस्य वेधसो हिरण्यगर्भस्य कुलेऽन्ववाये प्रसूतिरुत्पत्तिः । “यज्ञार्थं हि मया सृष्टो हिमवानचलेश्वरः” इति ब्रह्मपुराणवचनात् । वपुः शरीरं त्रयाणां लोकानां सौन्दर्यमिवोदितमेकत्र समाहृतम् । ऐश्वर्यसुखं संपत्सुखममृग्यमन्वेषणीयं न भवति । किंतु सिद्धमेवेत्यर्थः । वयो नवम् । यौवनमित्यर्थः । अतः परमतोऽन्यत्किं तपःफलं स्याद्दद । अस्ति चेदिति शेषः । न किञ्चिदस्तीत्यर्थः ॥

भवत्यनिष्टादपि नाम दुःसहान्मनस्विनीनां प्रतिपत्तिरीदृशी ।

विचारमार्गप्रहितेन चेतसा न दृश्यते तच्च कृशोदरि त्वयि ॥४२॥

भवतीति ॥ दुःसहात्सोदुपशक्यादनिष्टाद्गर्वादिकृतादपि मनस्विनीनां धीरस्त्रीणामीदृशी तपश्चरणलक्षणा प्रतिपत्तिः प्रवृत्तिः ॥ “प्रतिपत्तिस्तु गौरवे । भास्वी

प्रवृत्तौ प्रागल्भ्ये” इति केशवः ॥ भवति नाम ॥ नाभेति संभावनायाम् ॥
विचारमार्गे प्रहितेन चेतसा चित्तेन तदनिष्टं च । हे कुशोदरि । त्वयि न दृश्यते ।
विचार्यमाणे तदपि नास्त्यसंभावितत्वादित्यर्थः ॥

अनिष्टाभावमेव प्रपञ्चयति—

अलभ्यशोकाभिभवयमाकृतिर्विमानना सुभ्रु कुतः पितुर्गृहे ।

पराभिमर्शो न तवास्ति कः करं प्रसारयेत्पन्नगरन्नसूचये ॥४३॥

अलभ्येति ॥ हे सुभ्रु । इयं त्वदीयाकृतिर्भूतिरलभ्या लब्धुमनर्हः शोकेन भ-
र्त्राद्यवमानजेन दुःखेनाभिभवस्तिरस्कारो यस्याः सा तथोक्ता । दृश्यत इति शे-
षः । अर्मभावितश्चायमर्थ इत्याह—पितुर्गृहे विमाननावमानः कुतः । न संभाव्य-
त एवेत्यर्थः ॥ “सुभ्रुः कुतस्तानगृहेऽवमाननम्” इति पाठान्तरकरणं तु साध्वस-
मेवोक्तोपपत्तिमंभवात् । अन्यत्रापि “सुभ्रु त्वं कुपितेत्यपास्तमशनं त्यक्त्वा कथा
योषिताम्” इत्यादिप्रयोगदर्शनाद्विशेष्यवृत्ते पादादौ जगणभङ्गप्रसङ्गाच्चेत्यलं गो-
प्रीयिः ॥ न चाप्यन्यस्माद्वावीत्याह—पराभिमर्शः परधर्षणं तु तव नास्ति । प-
न्नगरन्नसूचये फणिशिरोमणिशलाकाम् । ग्रहीतुमित्यर्थः ॥ “क्रियार्थोपपदस्य च
कर्मणि स्थानिनः” इति चतुर्थी ॥ करं हस्तं कः प्रसारयेत् । “सुभ्रु” इत्यत्र
भ्रूशब्दस्योवहस्थानीयत्वात् “नेयदुवहस्थानावस्त्री” इति नदीसंज्ञाप्रतिषेधात्
अस्मार्थनघोर्हस्तः” इति हस्तत्वं नास्ति । तेन ह्रस्वः प्रामादिक इति केचित् ।
अन्ये तु “अप्राणिजातेश्वरज्वादीनाम्” इत्यत्र “अलावूः” “कर्कन्धूः” इत्यु-
कारान्तादप्युद्भूतययमुदाजहार भाष्यकार एतस्मादेव ज्ञापकात्कचिदुकारान्त-
स्याप्युद्भूतत्वाद्वादीत्वे ह्रस्वत्वमित्याहुः । अतएवाह वामनः—“उकारादप्युद्भूत-
तेः” इति ॥

किमित्यपास्याभरणानि यौवने धृतं त्वया वार्धकशोभि वल्कलम् ।

वद प्रदोषे स्फुटचन्द्रतारका विभावरी यद्यरुणाय कल्पते ॥ ४४ ॥

किमिति ॥ हे गौरि । किमिति केन हेतुना यौवने त्वयाभरणान्यपास्य विहाय ।
वृद्धस्य भावो वार्धकम् ॥ मनोज्ञादिन्वाहुःप्रत्ययः ॥ “वार्धकं वृद्धसंघाते वृद्धत्वे
वृद्धकर्मणि” इति विश्वः ॥ तत्र शोभत इति वार्धकशोभि वल्कलं धृतम् । प्रदो-
षे रजनीमुखे स्फुटाः प्रकटाश्चन्द्रस्तारकाश्च यस्याः सा स्फुटचन्द्रतारका विभावरी
राशिररुणाय सूर्यसूताय कल्पते यद्यरुणं गन्तुं कल्पते किम् । वद ब्रूहि ॥ “क्रि-
यार्थोपपदस्य—” इत्यादिना चतुर्थी ॥ दीप्यमानशशाङ्गतारके प्रदोषे यद्यरुणं ज-
देति ततो विभूषणपहारेण तव वल्कलधारणं संघटत इति भावः ॥

वृषःप्रयोजनं निराकर्तुमाह—

दिवं यदि प्रार्थयसे वृथा श्रमः पितुः प्रदेशास्तव देवभूमयः ।

अथोपयन्तारमलं समाधिना न रत्नमन्विष्यति मृग्यते हि तत् ॥४५॥

दिवमिति ॥ दिवं स्वर्गं प्रार्थयसे कामयसे यदि तर्हि श्रमस्तपश्चरणप्रयासो वृथा निष्फलः । यदि स्वर्गार्थं तप्यसे ततः श्रमं मा कार्षीः । कुतः । तवं पितुर्हि-
मवतः प्रदेशा देवभूमयः स्वर्गपदार्थाः । तत्रत्या इत्यर्थः । अथोपयन्तारं वरं प्रार्थ-
यसे तर्हि समाधिना तपमालम् । न कर्तव्यमित्यर्थः ॥ निषेध्यस्य निषेधं प्रति करण-
त्वात्तृतीया ॥ तथाहि । रत्नम् ॥ कर्तुं ॥ नान्विष्यति न मृगयते । ग्रहीतारमिति
शेषः । किंतु तद्रत्नं मृग्यते । ग्रहीतुर्भारति शेषः । न हि वरार्थं त्वया तपमि
र्वर्तितव्यं किंतु तेनैव त्वदर्थमिति भावः ॥

वरवाचकाक्षरश्रवणानन्तरमेव देव्या उष्णोच्छ्वासमालक्ष्य प्रश्नेषु च प्रत्युत्तरम-
नुपलभ्य स्वयमेवाशङ्कयाह—

निवेदितं निश्चसितेन सोऽप्यमना मनस्तु मे संशयमेव गाहते ।

न दृश्यते प्रार्थयितव्य एव ते भविष्यति प्रार्थितदुर्लभः कथम् ॥४६॥

निवेदितमिति ॥ सोऽप्यमना निश्चसितेन निश्वासवायुना निवेदितम् । चि-
न्तानुभावेनोष्णोच्छ्वासेन ते वरार्थित्वं सूचितमित्यर्थः । तर्हि किं प्रश्नव्यसनेनेत्या-
ह—मनस्तु तथापि मे संशयमेव गाहते प्राप्नोति । कुतः । ते तव ॥ “ कृत्यानां क-
र्तरि वा ” इति षष्ठी ॥ प्रार्थयितव्यः प्रार्थयितुमर्ह एव न दृश्यते । प्रार्थितदुर्लभः
प्रार्थितो यो दुर्लभः स कथं भविष्यति । नाम्येवेत्यर्थः ॥

अथ पतिप्रार्थनामेव मिद्वत्कृत्वाह—

अहो स्थिरः कोऽपि तवेप्सितो युवा चिराय कर्णोत्पलशून्यतां गते।

उपेक्षते यः श्लथलेम्बिनीर्जटाः कपोलदेशे कलमाग्रपिङ्गलाः ४७

अहो इति ॥ अहो चित्रम् । तवेप्सित आर्म्भामष्टो युवा कोऽपि स्थिरः कठि-
नः । वर्तते इति शेषः । कुतः । यो युवा चिराय चिरान्मभूति कर्णोत्पलशून्यतां
गते प्राप्ते कपोलदेशे गण्डस्थले श्लथाः शिथिलवन्धना अतएव लम्बिन्यस्ताः श्ल-
थलम्बिनीः कलमाः शालिविशेषास्तेषामग्राणि तद्वात्पिङ्गला जटा उपेक्षते । यस्ता-
मीदृशीं दृष्ट्वा न व्यथते स नूनं वज्रहृदय इत्यर्थः ॥

मुनिव्रतैस्त्वामतिमात्रकर्षितां दिवाकराष्ट्रुष्टविभूषणास्पदाम् ।

शशाङ्कलेखाभिव पश्यतो दिवा सचेतसः कस्य मनो न दूयते ॥४८॥

मुनिव्रतैरिति ॥ मुनिव्रतैश्चान्द्रायणादिभिरतिमात्रमत्यन्तं कशितां कृष्णीकृ-
तां दिवाकरेण सूर्येणापुष्टानि दग्धानि वातातपमंस्पर्शान्मृदुत्वाच्च श्यामीकृतानि
विभूषणास्पदानि भूषणस्थानानि यस्यास्तां तथोक्ताम् । अतएव दिवाहनि श-
शाङ्करेणैव स्थितां तां पश्यतः मचेतसो जीवतः कस्य पुंसो मनो न दूयते
न परितप्यते । अपि तु सर्वस्यैवत्यर्थः ॥

अवैमि सौभाग्यमदेन वञ्चितं तव प्रियं यश्चतुरावलोकिनः ।

करोति लक्ष्यं चिरमस्य चक्षुषो न वक्रमात्मीयमरालपक्ष्मणः ॥ ४९

अवैमीति ॥ तव प्रियं वल्लभं सौभाग्यमदेन सौन्दर्यगर्वेण ॥ कर्त्रा ॥ व-
ञ्चितं विप्रलब्धमवैमि वेदिमि । यः प्रियश्चतुरं मधुरमवलोकत इति चतुरावलोकिनो-
ऽरालपक्ष्मणः कुटिलरोम्णः ॥ “ अरालं वृजिनं जिह्वम् ” इत्यमरः ॥ अस्य त्व-
दीयस्य चक्षुष आत्मीयं वक्रं मुखं चिरं लक्ष्यं विषयं न करोति । दृष्टिपथं न ग-
च्छतीत्यर्थः । तदयं गर्वेण हतो निष्फलात्मलाभो जात इति भावः ॥

कियच्चिरं श्राम्यसि गौरि विद्यते ममापि पूर्वाश्रमसंचितं तपः ।

तदर्धभागेन लभस्व काङ्क्षितं वरं तमिच्छामि च साधु वेदितुम् ॥ ५०

कियदिति ॥ हे गौरि । कियत्किंप्रमाणकम् । किमर्वाश्रममन्यर्थः । चिरं श्रा-
म्यासि तपस्यासि ॥ अत्यन्तसंयोगे द्वितीया ॥ ममापि पूर्वाश्रमः प्रथमाश्रमो ब्रह्म-
चर्याश्रमस्तत्र संचितं संपादितं तपो विद्यते । अर्धश्रमां भागश्च तेन तस्य तपसो-
ऽर्धभागेनैकदेशेन काङ्क्षितमिष्टं वरमुपयन्तारं लभस्व । तं वरं साधु सम्य-
ग्वेदितुं ज्ञातुमिच्छामि । यद्यसौ योग्यो भवति तदा ममापि संमार्तरिति भावः ॥

इति प्रविश्याभिहिता द्विजन्मना मनोगतं सा न शशाक शंसितुम् ।

अथा वयस्यां परिपार्श्ववर्तिनीं विवर्तितानञ्जनेत्रमैक्षत ॥ ५१ ॥

इतीति ॥ इतीत्यं द्विजन्मना द्विजेन प्रविश्यान्तर्गता । आप्तवद्रहस्यमुद्गाव्येत्य-
र्थः । अभिहितोक्ता सा पार्वती मनोगतं हृदिस्थं वरं शंसितुं वक्तुं न शशाक स-
मर्था नाभूत् । लज्जयेति शेषः । अथोऽनन्तरं परिपार्श्ववर्तिनीं वयस्यां मत्सौ वि-
वर्तितं विचालितमनञ्जं व्रतवशाद्द्विजितकज्जलं नेत्रं यस्मिन्कर्मणि तत्तथैक्षत । ने-
त्रसंज्ञयैव प्रत्युत्तरं वाचयांचकारेत्यर्थः ॥

सखी तदीया तमुवाच वार्णिनं निबोध साधो तव चेत्कुतूहलम् ।

यदर्थमम्भोजमिबोष्णवारणं कृतं तपःसाधनमेतथा वपुः ॥ ५२ ॥

सखीति ॥ तस्याः पार्वत्या इयं तदीया सखी वयस्या तम् । “वर्णः प्रशस्तः”
इति क्षीरस्वामी । सोऽस्यातीति वार्णिनं ब्रह्मचारिणम् ॥ “वर्णाद्व्यभिचारिणि”
इतीतिप्रत्ययः ॥ उवाच ब्रूते स्म । किमिति । हे साधो विद्वन् । तव कुतूहलं चेत् ।
श्रोतुमस्तीति शेषः । तर्हि निबोधावगच्छ । आकर्णयेत्यर्थः ॥ “बुध अवगमने”
इति धातोर्भावादिकाल्लोट ॥ श्रोतव्यं किं तदाह—यस्मै लाभापेदं यदर्थम् ॥
अर्थेन सह नित्यसमासः सर्वलिङ्गता चेति वक्तव्यम् ॥ इति वार्तिकनियमात्क्रि-
याविशेषणम् ॥ एतयाः पार्वत्याम्भोजं पद्ममुष्णवारणमातपत्रमिव वपुः शरीरं
तपःसाधनं कृतम् । तपःप्रवृत्तिकारणमुच्यते श्रूयतामित्यर्थः ॥

“दृब्धनःसङ्गसंकल्पो जागरः कृशतारतिः । ह्रीत्यागोन्मादमूर्च्छान्ता इत्यनङ्ग-
दशा दश” इति । तत्रास्याः कार्श्वदशाः कममनादृत्यैव योजयति “इयम्” इ-
त्यादिभिः षड्विः श्लोकैः—

इयं महेन्द्रप्रभृतीनधिभ्रियश्चतुर्दिगीशानवमत्य मानिनी ।

अरूपहार्यं मदनस्य निग्रहात्पिनाकपाणिं पतिमाप्नुमिच्छति ॥५३॥

इयमिति ॥ मानिनीन्द्राणीप्रभृतीरातिशय्य वर्तितव्यामित्यभिमानवतीयं पार्व-
त्यधिभ्रियोऽधिकैश्वर्यान्महेन्द्रप्रभृतीनिन्द्रादींश्चतसृणां दिशामीशानिन्द्रवरुणयम-
कुबेरान् ॥ “तद्वितार्थ—” इत्यादिनोत्तरपदममासः ॥ अवमन्यावधूय मदनस्य
निग्रहार्थवर्धणाद्धेनोः । अकामुकत्वादित्यर्थः । रूपेण मौन्दयेण हार्यो वशीकर-
णीयो न भवतीत्यरूपहार्यं पिनाकः पाणां यस्य तं पिनाकपाणिं हरम् ॥ “ग्रह-
रणार्थेभ्यः परे निष्ठासप्तम्यां भवतः” इति साधु ॥ पतिं भर्तारमाप्नुमिच्छति ॥
एतेन संकल्पावस्था सूचिता ॥

असह्यहुंकारनिवर्तितः पुरा पुरारिमप्राप्तमुखः शिलीमुखः ।

इमां हृदि व्याधतपातमक्षिणोद्विशीर्णमूर्तेरपि पुष्पधन्वनः ॥५४॥

असह्येति ॥ पुरा पूर्वमसह्येन मोदप्रशवयेन हुंकारेण रौद्रेण निवर्तितः । अत-
एव पुरारिं हरमप्राप्तमुखोऽप्राप्तफलो विशीर्णमूर्तेर्नेष्टशरीरस्यापि पुष्पधन्वनः का-
मस्य शिलीमुखो वाण इमां पार्वतीं हृदि व्याधतः । मुद्वरावगाढ इति यावत् ।
तादृक्पातः प्रहारो यस्मिन्कर्मणि तत्तथाक्षिणोदकर्त्तुम् । दग्धदेहस्यापि मार्गणो
लभः । “मृदुः सर्वत्र बाध्यते” इति भावः ॥ अनेन “विवृण्वती शैलमुतापि
भावम्” (३ । ६८) इत्यत्रोक्तं चक्षुःप्रीतिमनःसङ्गाख्यमवस्थाद्वयमनन्तरावस्थो-
पयोगितयानुद्य काश्यावस्था सूचिता ॥

तदा प्रभृत्पुण्ड्रवना पितुर्गृहे ललाटिकाचन्दनधूसरालका ।

न जातु बाला लभते स्म निर्वृतिं तुषारसंघातशिलातलेष्वपि ॥५५॥

तदेति ॥ तदेति छेदः । तदा प्रभृति । तत आरभ्येत्यर्थः ॥ सप्तम्यर्थस्यापि दामस्यस्य पञ्चम्यर्थे लक्षणा प्रभृतिरयोगे पञ्चमीनियमात् ॥ पितुर्गृहे पुण्ड्रवना-
स्कटमन्यथा ललाटस्थालंकारो ललाटिका तिलकः ॥ “कर्णललाटात्कनलंकारे”
इति कन्प्रत्ययः ॥ तस्याश्चन्दनेन धूसरा धूसरवर्णा अलकाश्चूर्णकुन्तला यस्याः
सा तथोक्ता बाला पार्वती जातु कदाचिदपि तुषारसंघातास्तुषारघनास्त एव
शिलास्तासां तलेषुपरिभागेष्वपि निर्वृतिं सुखं न लभते स्म ॥ एतेनारत्यपरसंज्ञा
विषयाविद्वेषावस्था द्वादशावस्थापक्षे संज्वरश्च व्यज्यते ॥

उपासवर्णे चरिते पिनाकिनः सबाष्पकण्ठस्खलितैः पदैरियम् ।

अनेकशः किंनरराजकन्यका वनान्तसंगीतसखीररोदयत् ॥ ५६ ॥

उपासेति ॥ पिनाकिनः शंभोश्चरिते त्रिपुरविजयादिचेष्टित उपासवर्णे प्रा-
रब्धगीतक्रमे ॥ “गीतक्रमे स्तुतौ वेदे वर्णशब्दः प्रयुज्यते” इति हलायुधः ॥
सबाष्पे गद्गदे कण्ठे स्खलितैर्विशीर्णैः पदैः मुसिङ्गन्तरूपैः ॥ करणैः ॥ वनान्ते
संगीतेन निमत्तेन सखीर्विषयाः किंनरराजकन्यका अनेकशो बहुशोऽरोदयदश्रु-
मोक्षमकारयत् । हरचारतगानजनितमदनवेदनामेनां वीक्ष्य किंनयोऽपि रुरुदुरिति
भावः ॥ अत्र वर्णस्खलनलक्षणकार्योक्त्या पुनःपुनस्तत्कारणीभूतमूर्च्छाविस्थाप्रादु-
र्भाषो व्यज्यतेऽन्यथा सखीरोदनानुपपत्तेरिति । द्वादशावस्थापक्षे तु प्रलापावस्था
च व्यज्यते । “प्रलापो गुणकीर्तनम्” इत्यलंकारिकाः ॥

त्रिभागशेषासु निशासु च क्षणं निमील्य नेत्रे सहसा व्यबुध्यत ।

क नीलकण्ठ व्रजसीत्यलक्ष्यवागसत्यकण्ठार्पितबाहुबन्धना ॥५७॥

त्रिभागिति ॥ किंचेति चार्थः । शिष्यत इति शेषः ॥ कर्मण घञ् ॥ त्रिभ्यो
भागेभ्यः शेषास्तर्वांशेषासु । यद्वा रात्रेस्त्रियामत्वेन प्रसिद्धत्वात्तृतीयो भागस्त्रिभागः ॥
संख्याशब्दस्य वृत्तिविषये पूरणार्थत्वात्प्रप्यते । यथा “शतांशः” “सहस्रांशः”
इति ॥ त्रिभागः शेषो यासां तासु निशासु क्षणं क्षणमात्रं नेत्रे निमील्य मीलयि-
त्वा सहसा सद्यः । हे नीलकण्ठ । क व्रजास कुत्र गच्छसीत्यलक्ष्या निर्विषया वाग्ब-
धनं यस्याः सा तथोक्ता तथासत्ये मिथ्याभूते कण्ठेऽर्पितं बाहुबन्धनं यस्याः सा
तथा सती व्यबुध्यत विबुद्धवती ॥ एतेन जागरोन्मादौ सूचितौ ॥

सप्रसादश्चमतिकृतिदर्शनतदङ्गस्पृष्टस्पर्शरूपाश्चत्वारो विरहिणां विनोदाः ।
तत्र सप्रसन्दर्शनमुक्ता प्रतिकृतिदर्शनमाह—

येदा बुधैः सर्वगतस्त्वमुच्यसे न वेत्सि भावस्थमिमं कथं जनम् ।
इति स्वहस्तोल्लिखितश्च मुग्धया रहस्युपालभ्यत चन्द्रशेखरः ५८.

यदेति ॥ यदा । यत इत्यर्थः ॥ यदेति हेतावित्युक्ता गणव्याख्यानेऽस्फोदा-
हृतत्वात् ॥ त्वं बुधैर्मनीषिभिः सर्वगतः सर्वव्यापीत्युच्यसे । तत इत्यध्याहारः ।
भावे रक्षाख्ये तिष्ठतीति भावस्थम् । त्यय्यनुरागिणमित्यर्थः । इमं जनम् । इम-
मित्यात्मनिर्देशः । कथं न वेत्सि न जानासीति मुग्धया मूढया । अकिञ्चित्कर-
श्चित्रगतोपालम्भ इत्यजानानयेत्यर्थः । तथा स्वहस्तेनोल्लिखितश्चित्रे लिखितश्चन्द्र-
शेखरो रहस्येकान्ते । सखीमात्रसमक्षमित्यर्थः । उपालभ्यत । साधिक्षेपमुक्तश्च ॥
उक्तसमुच्चयार्थश्चकारः ॥ यद्यापि रहसीत्युक्तं तथापि सखीसमसकरणाल्लज्जात्यागो
व्यज्यत एव ॥

यदा च तस्याधिगमे जगत्पतेरपश्यदन्यं न विधिं विंचिन्वती ।

तदा सहास्माभिरनुज्ञया गुरोरियं प्रपन्ना तपमे तपोवनम् ॥ ५९ ॥

यदेति ॥ जगत्पतेस्तस्थेश्वरस्याधिगमे प्राप्तावन्यं विधिमुपायं विंचिन्वती मृग-
यमाणा यदा नापश्यत्तदेयं पार्वती गुरोः पितुरनुज्ञयास्माभिः सह तपसे तपश्च-
रितुं तपोवनं प्रपन्ना प्राप्ता ॥

द्रुमेषु सख्या कृतजन्मसु स्वयं फलं तपःसाक्षिषु दृष्टमेष्वपि ।

न च प्ररोहाभिमुखोऽपि दृश्यते मनोरथोऽस्याः शशिमौलिसंश्रयः ६०

द्रुमेष्विति ॥ सख्या पार्वत्या स्वयं कृतं जन्म येषां तेषु । स्वयं रोपितेष्व-
त्यर्थः । तपसः साक्षिषु साक्षाद्दृष्ट्वेषु द्रुमेष्वपि फलं दृष्टं लब्धम् । जनितामित्यर्थः ।
अस्याः पार्वत्याः शशिमौलिसंश्रयश्चन्द्रशेखरविषयो मनोरथस्तु प्ररोहाभिमुखो-
ऽङ्कुरोन्मुखोऽपि न दृश्यते ॥ “प्ररोहस्त्वङ्कुरोऽङ्कुरः” इति वैजयन्ती ॥ स्वयं रोपि-
तवृक्षफलकालेऽप्यस्या मनोरथस्य नाङ्कुरोदयोऽप्यस्ति । फलाशा तु दूरापास्तेत्यर्थः ॥

न वेद्यि स प्रार्थितदुर्लभः कदा सखीभिरस्त्रोत्तरमीक्षितामिमाम् ।

तपःकृशामभ्युपपत्स्यते सखीं वृषेव सीतां तदवग्रहक्षताम् ॥ ६१ ॥

नेति ॥ प्रार्थितः सन्दुर्लभः प्रार्थितदुर्लभः स देवस्तपःकृशां तपसा कृशां क्षीणा-
मतएव सखीभिरस्त्रोत्तरमश्रुप्रधानं यथा भवति तथेक्षितामिमां नः सखीं तस्येन्द्र-

स्यावग्रहेणानावृष्ट्या सतां पीडिताम् ॥ “ वृष्टिर्वर्ष तद्विषातेऽवग्राहावग्रही समौ ”
इत्यमरः ॥ अवग्रहः । वर्षमतिबन्ध इत्यर्थः । सीतां कृष्टवृषम् ॥ “ सीतां छात्र-
लपद्धतिः ” इत्यमरः ॥ वृषा वासव इव ॥ “ वासवो वृषहा वृषा ” इत्यमरः ॥
कदाभ्युपपत्स्यते कदानुग्रहीष्यति न वेति ॥ अत्र वाक्यार्थः कर्म ॥ तदवग्रहस-
तामित्यत्रावग्रहसतामित्यनेनैव गतार्थत्वे तत्पदस्य वैयर्थ्यापत्तेस्तदिति भिन्नं पदं
वेष्टीत्यस्य कर्मेति युक्तमुत्पश्यामः ॥

अगूढसद्भावमितीकृतज्ञया निवेदितो नैष्ठिकमुन्दरस्तथा ।

अयीदमेवं परिहास इत्युमामपृच्छदव्यजितहर्षलक्षणः ॥ ६२ ॥

अगूढेति ॥ इकितज्ञया पार्वतीहृदयाभिज्ञया ॥ “ इकितं हृद्गतो भावः ” इति
सज्जनः ॥ तथा गौरीमुख्येत्येवमगूढसद्भावं प्रकाशितमदर्शयामां यथा तथा निवे-
दितो ज्ञापितो निष्ठा मरणमर्वाधर्यस्य स नैष्ठिको यावज्जीवब्रह्मचारी । मुन्दरो
विलासी । नैष्ठिकश्चासौ मुन्दरश्चेति तथाक्तः ॥ द्वयोरन्यतरस्य विशेषणत्वविव-
क्षायां विशेषणसमामः । किंतु नैष्ठिकत्वविशेषणेन कामत्वविरोधः । अथवा देव-
स्यालौकिककर्माहमत्वादुभयं तात्त्विकमिति न विरोधः । अव्यजितं हर्षलक्षणं मुस्त-
रागादि हर्षलिङ्गं यस्य तथाभूतः मनः । अयि गौरि ॥ अयीति कोमलामन्त्रणे ॥
इदं त्वत्सखीभाषितमेवम् । सत्यं कामित्यर्थः । परिहासः कर्त्तव्यः ॥ “ द्रवकेलि-
परीहासाः ” इत्यमरः ॥ इत्येवमुमामपृच्छन्पृष्टवान् ॥

अथाग्रहस्ते मुकुलीकृताङ्गुली समर्पयन्ती स्फटिकाक्षमालिकाम् ।

कथंचिदद्रेस्तनया मिताक्षरं चिरव्यवस्थापितवागभाषत ॥ ६३ ॥

अथेति ॥ अथानन्तरमद्रेस्तनया पार्वती मुकुलीकृताङ्गुली संपुटीकृताङ्गुली ।
अग्रश्चासां हस्तश्चेति समानाधिकरणसमामः । हस्ताग्राग्रहस्तयोर्गुणगुणिनोर्भेदा-
भेदादाति वामनः ॥ तस्मिन्नग्रहस्ते स्फटिकानामक्षमालिकां जपमालिकामर्पय-
न्त्यामुक्षती कथंचिन्महता कष्टेन चिरव्यवस्थापितवाचिचरेण स्वीकृतवाक् । एतेन
लज्जापरोधो व्यज्यते । मिताक्षरं परिमितवर्णं यथा तथाभाषत वभाषे ॥

किमुवाचेत्याह—

यथा श्रुतं वेदविदां वर त्वया जनोऽयमुच्चैःपदलङ्घनोत्सुकः ।

तपः किलेदं तदवासिसाधनं मनोरथानामगतिर्न विद्यते ॥ ६४ ॥

यथेति ॥ हे वेदविदां वर वैदिकश्रेष्ठ । त्वया यथा श्रुतं सम्यक्श्रुतम् । श्रुतार्थमे-
वाह—अयं जनः । स्वयमित्यर्थः । उच्चैःपदस्य शिवलाभरूपोन्नतस्थानस्य लङ्घन आक-

मण उत्सुकः । किमत्रायुक्तमित्यत्राह—इदं तपस्तदवाप्तेस्तस्योच्चैः षडस्यावाप्तेः प्राप्तेः साधनं किल ॥ किलेत्यलीके ॥ अतितुच्छत्वादसाधकमेवेत्यर्थः । तर्हि त्यज्यता-
मित्याशङ्क्य दुराशा मां न मुञ्चतीत्याशयेनाह—मनोरथानां कामानामगतिरवि-
षयो न विद्यते । न हि स्वशक्तिपर्यालोचनया कामाः प्रवर्तन्त इति भावः ॥

अथाह वर्णीं विदितो महेश्वरस्तदर्थिनी त्वं पुनरेव वर्तसे ।

अमङ्गलाभ्यासरतिं विचिन्त्य तं तवानुवृत्तिं न च कर्तुमुत्सहे ॥ ६५ ॥

अथेति ॥ अथ वर्णीं ब्रह्मचारी ॥ “ वर्णिनो ब्रह्मचारिणः ” इत्यमरः ॥ आ-
ह । उवाचेत्यर्थः । “ आह्वेति भूतार्थं लट्प्रयोगो भ्रान्तिमूलः ” इत्याह वामनः ॥
किमित्याह—महेश्वरो महादेवो विदितः । मया ज्ञायत इत्यर्थः ॥ बुद्धयर्थत्वाद्दत्त-
माने क्तप्रत्ययः । तद्योगात्पृष्ठी च ॥ येन त्वं प्राग्भग्नमनोरथा कृतेति भावः । पु-
नरेव त्वं तमीश्वरमर्थयमे तदर्थिन्येव तत्कामेव प्रवर्तसे । तत्प्रभावमनुभूयापीति
भावः । अनुसरणे को दोषस्तत्राह—अमङ्गलाभ्यामेऽमङ्गलाचारे रतिर्यस्य तं त-
थोक्तमीश्वरं विचिन्त्य विचार्य तवानुवृत्तिमनुसरणं कर्तुं नोत्सहे । नानुमन्तुं श-
क्नोमीत्यर्थः ॥

अवस्तुनिर्वन्धपरे कथं नु ते करोऽयमामुक्तविवाहकौतुकः ।

करेण शंभोर्वलयीकृताहिना सहिष्यते तत्प्रथमावलम्बनम् ॥ ६६ ॥

अवस्तिवति ॥ अवस्तुनि तुच्छवस्तुनि निर्वन्धोऽभिनिवेशः परं प्रधानं य-
स्यास्तस्याः संबुद्धिरवस्तुनिर्वन्धपरे पार्वति । आमुक्तमामाजितं विवाहे यत्कौतुकं
हस्तमूत्रं तद्यस्य म तेऽयं करः ॥ “ कौतुकं मङ्गले हर्षं हस्तमूत्रे कुतूहले ” इति
शाश्वतः ॥ वलयीकृतार्हिना भूषणीकृतमर्पेण शंभोर्महादेवस्य करेण करणभूतेन ।
तदेव प्रथमं तत्प्रथमम् । अपरिचितत्वादतिभयंकरमिति भावः । तच्च तदवलम्बनं
ग्रहणं चेति कथं नु सहिष्यते । न कथंचिदपि सहिष्यत इत्यर्थः । अग्रतो यद्वा-
वि तदूरेऽवतिष्ठतां प्रथमं करग्रह एव दुःमह इति भावः ॥

त्वमेव तावत्परिचिन्तय स्वयं कदाचिदेते यदि योगमर्हतः ।

वधूदुकूलं कलहंसलक्षणं गजाजिनं शोणितबिन्दुवर्षि च ॥ ६७ ॥

त्वमेवेति ॥ हे गौरि । त्वमेव स्वयमात्मना । तावदिति मानार्थं । यावन्मात्रं
विचारणीयं तावन्मात्रमित्यर्थः ॥ इदमेवोदाहृतं च गणव्याख्याने ॥ परिचिन्तय
पर्यालोचय । किमिति । कलहंसलक्षणं कलहंसचिह्नम् ॥ “ चिह्नं लक्ष्म च लक्षण-
म् ” इत्यमरः ॥ वध्वा नवोदाया दुकूलं वधूदुकूलम् ॥ “ वधूः कुषा नवोदा स्त्री ”

इति विश्वः ॥ तथा शोणितविन्दुन्वर्षतीति तथोक्तम् । आर्द्रमित्यर्थः । मजाजिनं च कृत्तिवामश्च । तत्पिनाकिन इत्याशयः । एते कदाचिज्जातपि योगं संगतिर्बह-
तो यथार्हतः कियं । एतत्त्वमेव चिन्तयेति पूर्वणान्वयः । पाणिग्रहणकाले वधूवर-
योर्वस्त्रान्तर्ग्रन्थिः कियते । कृत्तिवाममा पाणिपीडने तु दुकूलधारिण्यास्तव कथं
संघट्टिष्यत इति भावः ॥

चतुष्कपुष्पप्रकरावकीर्णयोः परोऽपि को नाम तवानुमन्यते ।

अलक्तकाङ्गानि पदानि पादयोर्विकीर्णकेशासु परेतभूमिषु ॥ ६८ ॥

चतुष्केति ॥ चतुष्के ॥ गृहविशेषे यः पुष्पप्रकरस्तत्रावकीर्णयोर्व्यस्तयोः ।
कुसुमास्तुतदिव्यभवनभूमंचारोचितयोगित्यर्थः । तव पादयोरलक्तकाङ्गानि ला-
क्षारक्षितानि पदानि पादाकाराणि पादन्यामचिद्धानि ॥ “ पदं शब्दे च वाक्ये
च व्यवसायापदेशयोः । पादतच्चिद्द्रयाः ” इति विश्वः ॥ विकीर्णा विक्षिप्ताः के-
शाः शर्वाशरोरुहा यामु तामु विकीर्णकेशासु ॥ “ अतत्त्वं तत्र दृष्टं च ” इ-
ति वचनात् “ स्वाङ्गाच्चोपमर्जनादसंयोगोपधात् ” इति विकल्पाच्च ङीष् ॥ परेत-
भूमिषु प्रेतभूमिषु । श्मशानेष्वित्यर्थः । परोऽपि शत्रुरपि को नामानुमन्यते । न
कोऽपीत्यर्थः । नामेति कुन्मायाम् ॥ पिनाकपाणिपाणिग्रहणे तस्य परेतभूंसंचा-
रित्वेन माहचर्यात्तत्रापि तत्र संचारोऽवश्यंभावीति भावः ॥

अशुकरूपं किमतः परं वैद त्रिनेत्रवक्षः सुलभं तवापि यत् ।

स्तनद्वयेऽस्मिन्हरिचन्दनास्पदे पदं चिताभस्मरजः करिष्यति ॥ ६९ ॥

अशुक्तेति ॥ त्रिनेत्रवक्षः । त्र्यम्बकालिङ्गनमित्यर्थः । तव तत्सम्बन्धितया सु-
लभमपि सुप्रापं च । भवतीति शेषः ॥ तवेति शेषे षष्ठी । “ न लोकाव्यय-”
इत्यादिना कृद्योगलक्षणषष्ठ्या निषेधात् ॥ अतः परमस्मार्त्तत्रिनेत्रवक्षोलाभादन्यद-
शुक्तरूपमत्यन्तायुक्तं किं वद । न किञ्चिदित्यर्थः । “ प्रशंसायां रूपप ” इति रू-
पपत्ययः ॥ कुतः । यद्यस्मात्कारणाद्धरिचन्दनास्पदे हरिचन्दनस्यास्पदे स्थानभू-
तेऽस्मिन्स्तनद्वये चिताभस्म श्मशानभस्म तदेव रजश्चूर्णम् ॥ कर्तुं ॥ पदं करिष्यति
पदं निधास्यति । भर्तुर्मवस्य भस्माङ्गरागादिति भावः ॥

इयं च तेऽन्या पुरतो विडम्बना यदूढया वारणराजहार्यया ।

विलोक्य वृद्धोक्षेमधिष्ठितं त्वया महाजनः स्मेरमुखो भविष्यति ७०

इयमिति ॥ इयं च ते तव पुरत आदावेवान्या विडम्बना । परिहास इत्य-
र्थः । का सेतत्राह—ऊढया परिणीतया ॥ बहेः कर्मणि क्तः ॥ वारणराजहार्यया

त्वयाविहितमाहं हृदयसागं हृदयोक्षम् ॥ “अचतुर-” इत्यादिना निपातः ॥
विशोक्य महाजनः साधुजनः स्मरमुखः स्मितमुखो भविष्यत्युपहसिष्यति यत् ।
इयमिति पूर्वेण संबन्धः ॥ स्मेरेति “नमिकम्पिस्म्यजस-” इत्यादिना रप्रत्ययः ॥

द्वयं गतं संप्रति शोचनीयतां समागमप्रार्थनया पिनाकिनः ।

कला च सा कान्तिमती कलावतस्त्वमस्य लोकस्य च नेत्रकौमुदी

द्वयमिति ॥ पिनाकिन ईश्वरस्य समागमप्रार्थनया प्राप्तिकामनया । क्रियमा-
णयेति शेषः । संप्रति द्वयं शोचनीयतां शोच्यत्वं गतम् । किं तद्वाह—सा प्रागेव
हरशिरोगता ॥ अत्र सेति प्रसिद्धार्थत्वाच्च यच्छब्दापेक्षा । तदुक्तं काव्यप्रकाशे—
“प्रकान्तप्रसिद्धानुभूतार्थविषयस्तच्छब्दो यदुपदानं नापेक्षते” इति ॥ कान्ति-
मती ॥ नित्ययोगे मनुष्य ॥ कलावतश्चन्द्रस्य कला षोडशो भागश्चास्य लोकस्य
नेत्रकौमुदी । नेत्रानन्दनीत्यर्थः । त्वं च । कान्तिमतीत्वेनेत्रकौमुदीत्वविशेषणयो-
रुभयत्राप्यन्वयः । प्रागेकैव शोच्या । संप्रति तु त्वमप्यपरेति द्वयं शोच्यमिति
पिण्डितार्थः । शोच्यत्वं च निकृष्टाश्रयणादिति भावः ॥

“कन्या वरयते रूपं माता वित्तं पिता श्रुतम् । बान्धवाः कुलमिच्छन्ति मि-
ष्टाश्चमित्रे जनाः” इति लोकानामाभाषणम् । तत्र किञ्चिदपि नास्तीत्याह—

वपुर्विरूपाक्षमलक्ष्यजन्मता दिगम्बरत्वेन निवेदितं वसु ।

वरेषु यद्बालमृगाक्षि मृग्यते तदस्ति किं व्यस्तमपि त्रिलोचने ॥७२॥

वपुरिति ॥ वपुस्तावदस्य विरूपाणि विकृतरूपाण्यस्तीणि नेत्राणि यस्य तद्वि-
रूपाक्षम् ॥ “बहुव्रीहौ सक्थ्यक्ष्णोः स्वाङ्गात्पञ्च” इति पञ्चप्रत्ययः ॥ वैरूप्यं च
त्रिनेत्रत्वादिति क्षीरस्वामी ॥ अतो न सौन्दर्यवार्तापीत्यर्थः । अलक्ष्यमज्ञातं जन्म
यस्य तस्य भावस्तथा । कुलमपि न ज्ञायत इत्यर्थः ॥ “अलक्षिता जनिः” इति
पाठे जनिरुत्पत्तिरलक्षिता न ज्ञाता ॥ “जनिरुत्पत्तिरुद्भवः” इत्यमरः ॥ वसु
वित्तं दिगम्बरत्वेनैव निवेदितम् । नास्तीति ज्ञापितार्थमस्यर्थः । यदि वित्तं भवति
तदा कथं दिगम्बरो भवति । अतो ज्ञेयं निर्धनोऽयमिति । किंबहुना हे बालमृ-
गाक्षि पार्श्वेति वरेषु बोद्धव्यम् ॥ “वरो जामातृबोद्धारो” इति विश्वः ॥ यद्वपुर्विच्छादिकं
मृग्यते कन्यावद्वन्धुभिरन्विष्यते तत्रिलोचने त्र्यम्बके व्यस्तम् । एकमपि समस्तं
या भूदिति भावः । अस्ति किम् । नास्त्येवेत्यर्थः ॥